

# Толас Радзімы

№ 4 28 студзеня 1993 г. Выдаецца з 1955 г.

(2302)

## 1993 ГОД ЮНЕСКА АБВЯСЦІЛА ГОДАМ Сымона БУДНАГА

### "НЕ ЗАКАПАЎ СВАЙГО ТАЛЕНТУ..."

Неўзабаве пасля таго, як назаўсёды заплюшчыліся вочы Сымона Буднага, па абшарах Вялікага Княства пайшлі гуляць неверагодныя чуткі, нібыта ён перад адыходам у нябыт прылюдна выракся свае навукі і заклікаў усіх братаў не верыць у Хрыста. Плёткі распаўсюджвалі крывадушныя ворагі Буднага, імкнучыся гэтак вераломна адпомсціць ужо нежывому асветніку за ранейшыя крыўды, зменшыць ягоны аўтарытэт, а галоўнае — пасеяць зерне сумневу ў душах вучняў і паслядоўнікаў. Напэўна, хтосьці паверыў у гэтую хлусню, відаць, знайшліся і тыя, хто наогул адварнуўся ад яго. Толькі далёка не ўсе. Трапяткое і чыстае Слова Буднага, народжанае духам дабрывы ды людскасці, глыбока пранікла ў сэрцы людзей. Яно было самой Праўдаю і таму сталася несмяротным.

Гістарычныя крыніцы даюць падставы меркаваць, што С. Будны нарадзіўся на Падляшшы ў мястэчку Буда блізу 1530 года. Пачатковую адукацыю ён хутэй за ўсё атрымаў у Супрасльскай школе, пасля чаго працягваў навучанне ў вядомым Кракаўскім універсітэце, аб чым сведчыць запіс у метрыках за 1544 год.

[Заканчэнне на 7-й стар.]



**Б**ЕЛЫ СНЕГ, шэрае, нібы выцілае неба, лёгкі туман, белы будынак, — у гэты студзеньскі дзень усё нібы злівалася, калі я ўрэшце рэшт убачыла сярод дрэў Севастопальскага парку спецыяльную мінскую школу-інтэрнат для глухих дзяцей. Былі кніжкі, а школа без дзяцей — ужо быццам бы і не школа, тым больш, што

валі, каб было больш зручна жыць. Гэта самы просты, але не самы карысны шлях, таму што мастацтва жывапісу вельмі разнастайнае, і за гісторыю чалавечтва было створана шмат напрамкаў, стыляў і школ, і я хачу, каб дзіця далучылася да ўсёй шматграннасці свету мастацтва, каб пасля гэтага абраць тое, што будзе яму блізка.

## ГЛУХІЯ ДЗЕЦІ

### Ў СЛЯПЫМ ГРАМАДСТВЕ

## ТУРМА З ЯРКІМІ ВІТРАЖАМІ

менавіта гэты будынак ніяк не адпавядае прывычным уяўленням аб навучальнай установе: яркія вітражы на вокнах, дзякуючы якім унутры сонечна нават у пахмурны дзень, незвычайная архітэктура і малюнкі на сценах, тыя самыя малюнкі глухих дзяцей, дзеля якіх я сюды і прыйшла. Размаўляю з настаўнікам малявання Дзмітрыем Ярмілавым:

— Дзмітрый, больш за ўсё ў малюнках вашых вучняў здзіўляе нестандартнасць — у выбары тэм, форм, фарбаў. У чым прычыны такога не ўласцівага дзецям погляду на жыццё, акружаючую рэчаіснасць?

— Дзіця малое тое, што яму нехта ўжо паказаў. Напрыклад, намалювалі некалі бацькі дом ці дрэва, вась яно і паўтарае. Але гэта — не дом і не дрэва, а толькі схемы названых прадметаў. Прасцей кажучы, штампы. У нашым жыцці наогул існуе цэлая сістэма штампаў, якую мы самі, таго не заўважаючы, распраца-

валі, каб было больш зручна жыць. Гэта самы просты, але не самы карысны шлях, таму што мастацтва жывапісу вельмі разнастайнае, і за гісторыю чалавечтва было створана шмат напрамкаў, стыляў і школ, і я хачу, каб дзіця далучылася да ўсёй шматграннасці свету мастацтва, каб пасля гэтага абраць тое, што будзе яму блізка.

— А дзе шукаць ключ да развіцця дзіцячай фантазіі?  
— Фантазіі ў іх і так хапае, трэба думаць, як не загубіць тое, што ёсць... Адночы да мяне прыйшла маці вучня і расказала, што яе сын раскачвае пластылін на падаконніку, а потым возіць па ім машынку, вельмі ўважліва разглядаючы следы, якія пасля гэтага застаюцца. "Што рабіць?" — спытала яна. — "Канешне, падаконніка шкада, — сказаў я. — Але для яго пазнаць свет у многа разоў важней, чым навучыцца па схеме ўзнаўляць нейкі прадмет". Часам я беру на сябе смеласць адчуць, што хацела б зрабіць дзіця ў пэўнай рабоце. Я магу нешта падказаць, зыходзячы з уласнага вопыту, але ідзя, сэнс малюнка напежыць толькі вучню. Для мяне не важна, колькі малюнкаў зробіць дзіця за ўрок, можа і аднаго не атрымаецца. Але я буду бачыць,

[Заканчэнне на 5-й стар.]

## НАВУКОВА-ПРАКТЫЧНАЯ КАНФЕРЭНЦЫЯ "НАРОДНЫЯ ПАЯСЫ — МАСТАЦТВА І РАМЯСТВО"

### ЗЁЛКІ АД БЯСПАМЯЦТВА

Яшчэ помняцца пышныя выставы з мноствам экспанатаў з дрэва, сапомкі, гліны, разнастайнае ткацтва. Ладзіліся на іх сустрэчы навукоўцаў-даследчыкаў з майстрамі-практыкамі. Штосьці даўно не было такіх рэспубліканскіх аглядаў народнай творчасці, але хочацца спадзявацца, што гэта не сведчыць аб заняпадзе рамёстваў, што крынічка, якая жывіла і жывіць самабытныя таленты, не перасохла, што, як і раней, сілкуецца яна нябачнымі воку, ніколі не перасыхаючымі чыстымі ключамі.


Не так даўно ў Мінску адбылася навукова-практычная канферэнцыя "Народныя паясы — мастацтва і рамяство". У ёй прымалі ўдзел вядомыя беларускія мастацтвазнаўцы, навукоўцы, музейныя работнікі. І не толькі з Беларусі, а і з Масквы,

Санкт-Пецярбурга, Рыгі, Вільні, Кіева, іншых месцаў.

Прадметам жа даследавання і абмеркавання была толькі адна частачка адзення — паяс. Хацелася б думаць, што адраджэнне не абыдзе і народную творчасць, што названая канферэнцыя толькі пачатак планернай і паслядоўнай работы па вывучэнню, захаванню і развіццю нацыянальных традыцый як у ткацтве, так і ў іншых відах прыкладнага мастацтва.

"Наша канферэнцыя была задумана ў рэчышчы адраджэння, — сказаў кандыдат мастацтвазнаўства Міхась Раманюк. — Падобныя мерапрыемствы — гэта зёлкі, якімі мы лечым хворае на бяспамяцтва грамадства".

[Заканчэнне на 7-й стар.]



Здымак Віктара СТАВЕРА зроблены на Белай дачы ў Мінску, дзе цэлы месяц экспанавалася выстава беларускіх паясоў, даўнейшых і сучасных.

## ПАДЗЕІ ЛЮДЗІ ФАКТЫ

У НАЦЫЯНАЛЬНЫМ БАНКУ БЕЛАРУСІ

### ДА АДЗІНАГА КУРСУ

Нацыянальны банк Рэспублікі Беларусь з 4 студзеня 1993 года ліквідаваў камерцыйны курс і ўвёў каціроўку адзінага курсу рубля да замежных валют на падставе попыту і прапановы на ўнутраным рынку для ўсіх экспартна-імпартных аперацый, падаткаабкладання і бухгалтарскага ўліку. Пры вызначэнні адзінага курсу рубля да свабодна канверсуемых валют Нацыянальны банк Беларусі кіруецца данымі ўпаўнаважаных банкаў аб куплі-продажы замежнай валюты. Адзіны курс будзе ўстанаўлівацца кожны тыдзень.

Устаноўлены таксама новы курс замежных інвестыцый, па якому ацэньваюцца ўклады замежных удзельнікаў ва ўстаўныя фонды сумесных прадпрыемстваў, на прыватызацыю дзяржуласнасці, пры ацэнцы ўкладаў у замежнай валюце, якая ўносіцца ва ўстаўныя фонды і іншыя аб'екты гаспадарання прадпрыемствамі-рэзідэнтамі. Ён з 4 студзеня 1993 года складае 300 рублёў за 1 долар ЗША. Курс замежных інвестыцый будзе пераглядацца перыядычна ў залежнасці ад тэндэнцый руху адзінага рыначнага курсу.

ЗАЯВА НДПБ

### ДА ПОЎНАГА СКАСАВАННЯ

Мы лічым, што прыйшоў час ставіць пытанне аб значным змяншэнні аб'ёму вывучэння расійскай мовы ў навучальных установах да поўнага скасавання гэтага прадмета наогул, як зроблена ўжо ў Прыбалтыцы ды Малдове. Улічваючы тое, што расійскую мову на Беларусі ўсе і так добра ведаюць, лепш скарыстаць вызваленныя гадзіны на вывучэнне еўрапейскіх моў — англійскай, французскай і іншых.

З такой заявай выступіла радыкальнае крыло Нацыянальна-дэмакратычнай партыі Беларусі. У заяве таксама адзначаецца, што Беларускае тэлебачанне з поспехам працягвае антыбеларускі кірунак, узяты рускамоўным друкам. Па сутнасці БТ з'яўляецца трэцяй праграмай Расійскага тэлебачання з невялікімі ўкраінамі перадач на беларускай мове.

НА ВІЛЕНШЧЫНЕ

### АДНОЎЛЕНАЕ ТЫШ

Аднавіла сваю дзейнасць заснаванае ў Вільні яшчэ ў 1921 годзе і існаваўшае там да забароны яго польскімі ўладамі ў 1937 годзе Таварыства беларускай школы. Устаноўчы з'езд яго адбыўся 14 студзеня 1993 года ў памяшканні Віленскага педагагічнага ўніверсітэта. Як сказала ў сваёй прамове загадчыца кафедры беларусазнаўства гэтай навучальнай установы Лілія Плыгаўка, Віленшчына для беларусаў — зямля родная, таму аднаўленне тут беларускай школы — працэс законнамерны. Зрэшты, аб гэтым сведчыла і перапоўненая аўдыторыя, у якой праходзіў з'езд і дзе ў літаральным сэнсе слова яблыку не было дзе ўпасці. Дыскусія, якая ўзнікла падчас абмеркавання магчымых шляхоў аднаўлення беларускай школы на Віленшчыне, спрыяла канкрэтызацыі напрамкаў дзейнасці таварыства, надання ёй больш практычнага характару.

ОПІУМ

### ДУРНАЯ СЛАВА

Як сцвярджае “Радые Франс Інтэрнасыналь”, вытворчасць опіуму значна ўзрасла на Каўказе, на Украіне, у Беларусі. Апошняя пачала нават экспартаваць яго ў Польшчу і Венгрыю.

Гандаль наркотыкамі служыць не толькі для ўзбагачэння мафіі. Так званы “балканскі шлях” дазволіў харватам фінансаваць сваё ўзбройванне ў вайне з сербамі. Той жа шлях быў выкарыстаны албанскімі нацыяналістамі ў сербскай правінцыі Косава, якая цяпер знаходзіцца на мяжы ўзброенага канфлікту.

ЗА ПАРТАМІ — АФІЦЭРЫ

Першыя слухачы пачалі заняткі ў цэнтры перападрыхтоўкі і працаўладкавання афіцэраў запasu. Ён створаны па ініцыятыве Міністэрства абароны рэспублікі. Пасля дзесяцімесячнага абучэння выпускнікі цэнтры ўвільваюцца ва ўсе сферы народнай гаспадаркі, папоўняць шэрагі падатковых інспектараў, змогуць узначаліць малыя прадпрыемствы, якія мяркуюцца стварыць на базе расфарміраваных воінскіх часцей. Праца цэнтры фінансуецца ўрадам Германіі. Нямецкі бок аснашчае яго камп'ютэрамі і іншай аргтэхнікай, акажа садзеянне і ў падрыхтоўцы выкладчыкаў. Міністэрства абароны Рэспублікі Беларусь плануе адкрыць падобныя вучэбныя цэнтры ў іншых гарадах рэспублікі, таму што ў бліжэйшы час намечана адправіць у запас каля 30 тысяч афіцэраў.

НА ЗДЫМКУ: слухачы цэнтры на занятках.



ПАСЛЯ ЧАРНОБЫЛЯ

### У КАПЕЕЧКУ!

Праведзена комплексная ацэнка ўрону, нанесенага нашай рэспубліцы ў выніку катастрофы на Чарнобыльскай АЭС. У цэнах на 1 студзеня 1992 года сумарная лічба за перыяд з 1986 па 2015 гады (прагноз) складзе 600 мільярдаў рублёў. Згодна ж з іншымі аічыннымі і замежнымі крыніцамі, якія займаюцца аналагічнымі распрацоўкамі, велічыня агульнага ўрону вагаецца ад 400 да больш чым 700 мільярдаў долараў.

ПАХВАЛА

### МІСІІ БАЧНА ЛЕПШ

“Беларусь яшчэ не Еўропа, але ўжо і не трэці свет”, — так ахарактарызаваў становішча ў галіне сацыяльнай забяспечанасці насельніцтва ў нашай рэспубліцы прадстаўнік місіі ААН міністр дабрабыту, аховы здароўя і культуры Галандыі Флорыс дэ Бозэр у час сустрэчы з членамі Міністэрства сацыяльнага забяспячэння. У Беларусі створана даволі сур'ёзная ўсеахопная і мабільная сістэма розных дзяржаўных структур, якія працуюць у гэтых напрамках, — сказаў ён. — Але застаюцца праблемы, звязаныя з ажыццяўленнем механізма рэалізацыі ўсіх прымаемых змяненняў на месцах”.

Місія ААН у Беларусі, якую ажыццяўляюць чатыры прадстаўнікі гэтай арганізацыі, праходзіць у рамках міжнароднага супрацоўніцтва і заклікана аказаць дапамогу беларускаму ўраду ў фарміраванні новай праграмы па інваліднасці і сацыяльна не абароненых слоях насельніцтва.

ЛІДЗІРУЕМ

### КРАІНА БАНКІРАЎ

Па колькасці камерцыйных банкаў і іх філіялаў на душу насельніцтва Беларусь увайшла ў лік лідэраў сярод краін СНД. На 1 студзеня 1993 года пры дзесяцімільённым насельніцтве ў рэспубліцы было зарэгістравана 25 камерцыйных банкаў і 439 іх філіялаў. Дарэчы, больш за ўсё філіялаў маюць Ашчадны банк РБ і Белаграпрамбанк (адпаведна 150 і 100 раённых аддзяленняў).

РЭЛІГІЯНАЕ ЖЫЦЦЕ

### МЯЧЭЦЬ ДЛЯ БЕЛАРУСКІХ МУСУЛЬМАН

Адведзена пляцоўка пад будаўніцтва храма для мусульманскай абшчыны ў Гродне. Размесціцца ён у маляўнічым месцы каля вёскі Ласосна. Праект мячэці прадаставіць муфціат з Уфы, альбо ён будзе распрацаваны мясцовымі спецыялістамі. Ідзе чутка, што гродзенскія мусульмане маюць намер прысвоіць будучаму храму імя караля Саудаўскай Аравіі Фатха як удзячнасць за тое, што ён паабяцаў выдзеліць на будоўлю некалькі дзесяткаў тысяч долараў.

### ХРАМ СЕРГІЯ РАДАНЕЖСКАГА

Зноў прыняў прыхаджан храм прападобнага Сергія Раданежскага ў Гродне, што размясціўся ў адным з будынкаў жаночага манастыра, перададзенага веруючым у год тысячагоддзя Беларускай праваслаўнай царквы. З выпадку заканчэння рэстаўрацыі тут адбылося ўрачыстае богаслужэнне. Акт асвячэння храма здзейсніў мітрапаліт Мінскі і Слуцкі Філарэт, патрыяршы экзарх усёе Беларусі.

ГРЫБЫ-ЛЕКАРЫ



Выводзіць радыёнукліды з арганізма чалавека здольныя грыбы вешанкі, развядзеннем якіх заняліся ў калгасе “1 Мая” Гомельскага раёна. Тут створаны цэх, які пастаўляе ў гандлёвую сетку штогод да 20 тон смачнай і гаючай прадукцыі. Вырошчванне грыбоў у штучных умовах праводзіцца па рэкамендацыях вучоных Інстытута лесу Акадэміі навук Рэспублікі Беларусь. Пры жаданні ў інстытуце можна набыць грыбніцу, а таксама атрымаць неабходныя кансультацыі спецыялістаў у гэтай галіне.

НА ЗДЫМКУ: ураджай вешанак у цэху калгаса “1 Мая” збірае рабочая Людміла САЛАНЕНКА.

РЭВАНШ

### ПРАЗ 50 ГАДОЎ

Першую спробу ўступіць у рады камуністычнай партыі гамяльчанін Сяргей Казакоў зрабіў яшчэ разведчыкам партызанскага атрада ў Вялікую Айчынную. Кандыдатам яго тады прынялі. Але пасля вайны трапіў ён у няміласць да аднаго з высокапастаўленых чыноўнікаў і застаўся без партыйнага білета. І вось праз пяцьдзсят гадоў кандыдацыі стаж Сяргея Васільевіча завяршыўся: Казакоў пажадаў стаць членам абноўленай Партыі камуністаў Беларусі. Праўда, землякі гадаюць: прадыхтаваны ўчынак ветэрана перакананнямі ці жаданнем насаліць былым крыўдзіцелям.

СУПРАЦЬ НАРКАМАФІІ

### З ДАПАМОГАЙ ІТАЛЬЯНСКАЙ ПАЛІЦЫІ

Вынікам візіту ў Беларусь дэлегацыі Міністэрства ўнутраных спраў Італіі стала падпісанае тут пагадненне аб абмене камп'ютэрнай інфармацыяй паміж дзвюма краінамі аб незаконных перавозках наркатыхчых і псіхатропных рэчываў. Італьянскі бок узяў на сябе абавязальства забяспечыць поўнае тэхнічнае садзейнічанне беларускім праваахоўным органам у падключэнні да адзінай камп'ютэрнай сеткі. Гэта дасць магчымасць італьянскай паліцыі своечасова атрымліваць звесткі аб транзітных перавозках наркотыкаў праз тэрыторыю Беларусі і ўзаемадзейнічаць з беларускімі калегамі ў спыненні гэтых злачынных акцый. У не меншай ступені ў гэтым зацікаўлены і беларускі бок, які ў хуткім часе зможа атрымліваць інфармацыю дапамогу ад сваіх замежных калег.

МІНСК — ВАШЫНГТОН

### ГАРАЧАЯ ЛІНІЯ

Падпісаннем пагаднення аб устанавленні лініі пастаянай спадарожнікавай сувязі паміж Мінскам і Вашынгтонам у Беларускай сталіцы завяршыліся перагаворы дэлегацыі Міністэрстваў абароны Беларусі і ЗША. “Хот лайн” (гарачай лініяй) бакі будуць карыстацца для ўзаемаапераўнага абмену інфармацыяй па дагаворах аб стратэгічных наступальных узбраеннях і па ракетках сярэдняй і меншай дальнасці. Гэтай жа сувяззю ў выпадку неабходнасці змогуць карыстацца для неадкладных прамых кантактаў кіраўнікі Беларусі і ЗША. Амерыканскі бок узяў на сябе расходы па матэрыяльна-тэхнічнаму забяспячэнню першай, кругласутачна дзеючай лініі, якіх потым будзе дзве. Для гэтай мэты амерыканцы выдзелілі 2,3 мільёна долараў.

“КАНСТАНТА” — ПРАДПРЫЕМСТВА ЗАЎТРАШНЯГА ДНЯ

Пра гэта малое прадпрыемства я ўжо чуў. Казалі, значноўся давак-чалавек у Барысаве, які кінуў пальчатку буйным прадпрыемствам: абяцаў выпускаць трыкатажныя вырабы не горшыя за дзяржаўныя. “Маладыя шчы, гарачы, — палжліва казалі вопытныя спецыялісты, — возьмецца за справу, і запалу паменшае. Пасля першай перашкоды сядзе яго карабель-мара на рыф. Лепей бы ўзяўся нешта перапрадаваць, як многія робяць, што вырашылі стаць бізнесменамі”.

Але не такі Канстанцін Сімановіч. Ад мары сваёй не адмовіўся. За справу ўзяўся гарача. Пакінуў “цёплае месца” начальніка аддзела капітальнага будаўніцтва Барысаўскай швейнай фабрыкі і арганізаваў у 1991-м годзе малое прадпрыемства, якое стала выпускаць спартыўныя касцюмы, жакеты, джэмперы і іншыя вырабы.

— Заўважце, — падкрэсліў пры сустрэчы са мной Канстанцін Пятровіч, — мы пастаянна мяняем наш асартымент: выпускалі партыю вырабаў не болей 20–25 адзінак і адразу пераходзім да новай мадэлі. Прычым з высокай гарантыяй якасці. Практычна не было выпадку, каб нехта паскардзіўся на нас...

Жыя тут скаргі! У гэтым жа невялікім будынку, дзе размешчана “Канстанта”, ёсць магазін. Тут і рэалізоўвае частку сваіх вырабаў гэта прадпрыемства. Ад пакупнікоў, як кажуць, няма адбою. Сам стаў сведкам чаргі, якая сабралася ў час абедзеннага перапынку.

Пакуль у “Канстанце” быў перапынак, падшоў да той чаргі. У маладой жанчыны спытаўся:

— Чаму вырашылі прыйсці менавіта сюды, а не ва ўнівермаг, там жа большы выбар?

Мая субяседніца, мінчанка Ніна Маскалёва, прыехала ў госці да сястры. Захацела “на перыферыі” купіць нешта моднае. Сястра параіла зазірнуць у “Канстанту”. Казала, што гэта прадпрыемства ведаюць у Барысаве ўсе.

— Прыязджаю сюды не першы раз, — кажа Ніна Маскалёва. — Спадабаўся джэмпер. Хацела купіць, а такіх больш не выпускаюць. Затое прапанавалі новую мадэль. Спадзяюся яе набыць, калі не сёння, дык яшчэ некалькі разоў прыеду.

— Навошта крыўдзіце пакупнікоў, — жартую я, задаючы пытанне дырэктару “Канстанты” Канстанціну Сімановічу. — “Штампавалі” б старыя мадэлі, пакуль попыт не зменшыцца. Вам жа лягчэй: руку набілі, адладзілі вытворчасць, прасцей з сыравінай.

— Мянць мадэлі — наш галоўны прынцып. Мы не баімся, што ў нас не хопіць пакупнікоў на старыя мадэлі. Але не хочам, каб людзі хадзілі ў аднолькавым адзенні.

Дарэчы, вы, напэўна, не ведаеце, што на нашу прадукцыю паступаюць заяўкі з многіх гандлёвых прадпрыемстваў рэспублікі і з-за мяжы. Прыязджаў нават з ЗША прадстаўнік фірмы “Містэр S”. Ён выказаў жаданне набыць усе мадэлі адзення з ільну.

Прашу Канстанціна Пятровіча расказаць пра сваё прадпрыемства. Той ахвотна згаджаецца, нават прапановуе зрабіць экскурсію.

Памяшканне невялікае, цесна. Але гэта часова.

— На ўскраіне Барысаве будзе пабудаваны для нас новы корпус, — тлумачыць Канстанцін Пятровіч. — Цяпер жа няма дзе развярнуцца. Закупілі абсталяванне, ачышчальнае і замежнае, а яго няма дзе паставіць.



НАЙПЕРШЫ КЛОПАТ — ПРА ПАКУПНІКА

— І некалькі плануеце расшырыць сваё прадпрыемства? — пытаюся ў дырэктара “Канстанты”.

— Прынцып малой фірмы мы захаваем, — гаворыць Сімановіч. — Калі цяпер у нас працуюць крыху больш трыццаці чалавек, то потым будзе каля пяцідзiesiąці. Мы не ставім сваёй мэтай стварыць буйное прадпрыемства, тым больш складаць каму-небудзь канкурэнцыю ў колькасных вымярэннях. Паўтаруся, што толькі ў адным нікому не ўступім — у якасці.

Ствараць добрыя вырабы, абнаўляць мадэлі патрэбны вопытныя спецыялісты. Адкуль яны ў “Канстанты”?

— Мяне ніхто не можа папракнуць, што я пераманіў вопытныя кадры, — кажа Канстанцін Пятровіч. — У фірме працуюць добра знаёмыя мне людзі. Першай вязальшчыцай, напрыклад, стала ў нас Валянціна Вязовіч. Раней яна працавала на камбінаце прыкладнога мастацтва. Пайшла на пенсію. Пасля я запрасіў яе да сябе. І не памыліўся. Вялікі вопыт Валянціны Мікалаеўны вельмі спатрэбіўся. Яна і сама выдатна працуе, і маладыя кадры рыхтуе, бо спецыялістаў мы гадзем самі.

— А што вас прывяло ў “Канстанту”? — пытаюся ў мастака-мадэльера Аляксандра Кукоўскага. — Тут можна шмат зарабіць?

— Не ў гэтым справа. Не ведаю, як будзе далей, але цяпер заробак наш не вышэйшы за сярэдні, што на дзяржаўных прадпрыемствах Барысаве. Я ахвотна згадзіўся перайсці ў “Канстанту” таму, што бачыў перспектыву для творчай работы. Цяпер тут працягу над узорами ўпрыгажэнняў (брошкі, каралі і іншае) да вырабаў фірмы. Заадно з’явілася больш часу для хобі. З дзіцячых гадоў захапляўся аднаўленнем абмундзіроўкі (сам і шую) гусараў, драгунаў 1812-га года. Даводзіцца шмат корлацца ў старых кнігах, ездзіць па музеях, кансультавацца і абменьвацца думкамі з такімі ж аматарамі даўніны... Усё гэта вельмі цікава. Менавіта работа ў “Канстанце” і дае магчымасць займацца і справамі вытворчасці фірмы, і захапленнем.

Дарэчы, надяўна ў Барысаве на святкаванні 180-годдзя перамогі над войскамі Напалеона Аляксандр Уладзіміравіч пра-дэманстравалі сваё захапленне ў поўнай меры: мундзір зухаватага гусара рускай арміі мінулага стагоддзя вельмі пасаваў яму.

Вязовіч, Кукоўскі — барысаўчане, людзі мясцовыя. А вось што прымусіла вядучага мадэльера Масквы Ніну Марголіну прыехаць сюды?

— Не прыехаць, а прыязджаць недзе адзін раз у квартал, — папраўляе мяне Ніна Львоўна. — З Беларусі мяне звязвае трыццацігадовая дружба. Ваша рэспубліка і сур’ёзны дзелавы партнёр, і гасцінная зямля.

Супрацоўніца з “Канстантай”, асабіста з дырэктарам Канстанцінам Сімановічам вельмі прыемна. Тут працуюць аднадумцы, людзі, якія разумеюць цябе. “Прывязу” з Масквы ці з камандзіроўкі ў далёкае замежжа новую мадэль, прапаную фірме, а супрацоўнікі яе могуць і нешта сваё ўнесці. Гэта ж выдатна, калі працуеш па прынцыпу: адна галава добра, а дзве — яшчэ лепей.

Нам пашанцавала ўбачыць, як Ніна Марголіна дэманстравала новыя мадэлі, наладзіла выстаўку новых вырабаў. Не будзем раскрываць сакрэты фірмы, але кожны з нас, несумненна, хацеў бы нешта набыць для сябе ці зрабіць падарункі з гэтых навінак бліжэйшым.

Падкупіла атмасфера, у якой праходзіў паказ новых мадэляў. Прысутнічаў увесь калектыў малага прадпрыемства, кожны выказаў свае заўвагі, пажаданні, часам вяліся дыскусіі. Напрыклад, узор, сама мадэль прымаліся, але вялася спрэчка наконт колеру, часам — сыравіны.

— Ці ж заўжды ў вас такая атмасфера? — спытаўся я ў Канстанціна Пятровіча.

Той пачаў здалёк. — Я стараўся стварыць калектыў аднадумцаў, — адказаў Сімановіч. — Але ні ў якім разе не хацеў падабраць для працы паслухмяных, згаворлівых людзей. Сёння абмеркаванні новых мадэляў праходзіла даволі спакойна. Здараецца, і мне нешта не падабаецца...

— І тады вы накладваеце сваё “вета”? — перабіваю дырэктара.

— У тым і справа, што не. Вырашаем калектыўна, я прыслухоўваюся да думкі людзей. Гапоўны тут суддзя — рынак. Пайшлі нарасхват джэмпер, касцюм, сукенка, значыць, калектыў прыняў правільнае рашэнне. Аб якім дыктаце можа ісці гаворка!

Адзенне “Канстанты” я некалі бачыў у адным з магазінаў Мінска. Яго нельга было збытаць з іншымі вырабамі, бо тут і арыгінальная этыкетка, і фірменныя гузікі... Але перад сваёй камандзіроўкай вырабаў “Канстанты” я не знайшоў. Можа разабралі, тым больш, што прадпрыемства невялікае і выпускае адносна мала прадукцыі.

Прычына аказалася не ў гэтым. Доўга круцілася на языку пытанне: вырабы прыгожыя, кідкія, адпавядаюць часу, але ці не дорага каштуюць? Пытанне адпала само сабой, калі зазірнуў у фірменны магазін “Канстанты”. Магу з упэўненасцю сцвярджаць, што вырабы гэтага прадпрыемства таннейшыя за іншыя. Канстанцін Пятровіч растлумачыў, чаму зніклі фірменныя вырабы з магазінаў Мінска:

— Зроблена гэта спецыяльна. Кожны магазін набавляе на тавары пэўны працэнт да фактычнага іх кошту. Мы ж ставім сваёй мэтай не толькі выпускаць добрую прадукцыю, але і танней яе рэалізоўваць. Так што прадаваць будзем толькі ў сваім фірменным магазіне.

Мала верагодна, што ў бліжэйшы час з’явіцца ў нас і канкурэнты, — лічыць Канстанцін Сімановіч. — Гэта на першы погляд здаецца, што лёгка арганізаваць маленькую фірму. А паспрабуеце прыкінуць і падлічыць, колькі сіл, сродкаў было затрачана, каб выйці памяшканне, знайсці пастаўшчыкоў (і не абы-якіх, а надзейных партнёраў) сыравіны, набыць абсталяванне... І, вядома, падабраць кадры.

— А ці “не наб’е аскаміну” і пакупнікам, і работнікам фірмы ваша прадукцыя?

— Лічу, што такімі сіламі і сродкамі, якія ёсць у нас, няцяжка маневрыраваць у пакупніцкім попыце. Добра, няхай упадзе попыт на нашы трыкатажныя спартыўныя касцюмы, жаночыя і мужчынскія жакеты, сукенкі. Мы без асаблівых цяжкасцей праройдем на выпуск дзіцячага трыкатажу.

Натуральна, узнікне на падставе сказанага пытанне: а чаму цяпер мы быццам бы забыліся пра юных барысаўчан? Не лічыце мяне нясціплым, толькі зразумейце правільна: пакуль нельга. На арганізацыю фірмы, на тое, каб яна стала функцыянараваць, патрэбны былі немалыя грошы. Адрозна выпускаць дзіцячы асартымент пакуль нявыгадна. Сумленне не дазваляе на вырабы для дзіцяц устанавіць высокую цану. І я сёння кажу: дайце нам стаць на ногі. Пройдзе колькі часу, і ніхто не кіне ў наш бок папрок наконт дарагавізнаў. Тут я ўжо поўнаасцю раскрываю свае карты і падкрэсліваю, што перш за ўсё “Канстанта” дбае аб сваіх кліентах і не шукае вялікай выгады для сябе.

Добрыя намеры. Больш бы нам такіх малых прадпрыемстваў, якія дбаюць у першую чаргу аб сваіх пакупніках.

Яўген ТУРАЙКЕВІЧ.

НА ЗДЫМКАХ: вязальшчыца Валянціна ВЯЗОВІЧ; ёсць ідэя, і яе трэба абмеркаваць. Канструктар-мадэльер Ніна МАРГОЛІНА, тэхнолаг Зоя СІМАНОВІЧ, мастак-мадэльер Аляксандр КУКОЎСКІ (злева направа) і вязальшчыца Ірына АФОНІНА наладзілі вытворчы савет; у фірменным магазіне “Канстанта” можна купіць не толькі вырабы аднайменнага прадпрыемства, але і гадзіннікі, кераміку, ніткі, цыгарэты, манікюрныя наборы і многае іншае.

Фота Віктара СТАВЕРА.



ПЕРАД ФОРУМАМ БЕЛАРУСАЎ СВЕТУ

# БАЦЬКАЎШЧЫНА І ДЫЯСПАРА: ЗВАЛЮЦЫЯ УЗАЕМААДНОСІН І СУЧАСНЫЯ ПРАБЛЕМЫ

Не паглыбляючыся далей у канкрэтныя праявы дзяржаўнай палітыкі, можна вызначыць яе сутнасць: ізаляцыя замежных суайчыннікаў ад Бацькаўшчыны, раскол па ідэалагічных адзнаках розных пакаленняў, пільнае эміграцыі, проціпастаўленне “прагрэсіўных” і “нацыяналістычных” арганізацый. Пры гэтым, у дзяржаве, дзе існавала манополія на ўладу адной партыі і яе ідэалогіі, нацыянальныя праблемы лічыліся вырашанымі, а іншадумства жорстка выкаранялася, да “нацыяналістычных” адносін арганізацыі нацыянальна-свадомай, палітычнай эміграцыі, якія крытычны ставіліся да савецкага ладу ці не прымалі яго, выступалі за незалежнасць Беларусі. Менавіта яны насуперак штучнай адлучанасці ад роднай зямлі ў гады, калі на Бацькаўшчыне заахвочваліся і пашыраўся нацыянальны нігілізм, далі прыклады арганізацыі грамадска-культурнага, рэлігійнага жыцця на нацыянальнай аснове, сцвярджэння беларусаў ў свеце ў якасці самастойнай этнічнай супольнасці.

Часткова гэтым можна вытлумачыць неспрымірмасць, жорсткасць у адносінах да палітычнай эміграцыі практычна ўсе пасляваенныя гады. Калі ва ўмовах палітыкі НЭПа і беларусізацыі савецкай ўлада ўжо на 6-м годзе пасля рэвалюцыі зрабіла захад да прымірэння з палітычнай эміграцыяй праз амністыю 1923 года, то пасля другой сусветнай вайны вельмі абмежаваная амністыя ў ліпені 1945 года і запозненая па часе, абстаўленая ўмовай амністыя 1955 года не распаўсюджваліся на палітычную эміграцыю. Яе лёс не асэнсоўваліся ў кантэксце трагедыі беларускага народа, які стаў ахвярай не толькі фашысцкага нашэсця, але і палітыкі сталінскай талітарнай сістэмы.

Палітыка ізаляванасці соцень тысяч эмігрантаў, грэбання нацыянальна-культурнымі патрэбамі суродзічаў на абсягах Саюза не запавольвала працэсаў іх асіміляцыі, не спрыяла павязі розных пакаленняў беларускага замежжа, а значыць і кансалідацыі нацыі.

Працэсы дэмакратызацыі, нацыянальнага адраджэння, палітычныя і эканамічныя рэформы пасля красавіка 1985 года стварылі ўмовы для пераасэнсавання ролі дыяспары ў жыцці народа, фарміравання прынцыпова новай дзяржаўнай палітыкі ў дачыненні да яе. Хаця можна адзначыць запозненасць гэтых працэсаў у нас у параўнанні з суседзямі, запозненасць гэта абумоўлена глыбокімі працэсамі дэнацыяналізацыі, нацыянальным нігілізмам партыйна-дзяржаўнага кіраўніцтва Беларусі. Напрыканцы 80-х гадоў новыя грамадскія рухі і фарміраванні (БНФ, ТБМ і інш.) сталі ініцыятарамі ўсталявання сталых стасункаў з нацыянальнымі арганізацыямі беларускай эміграцыі, а таксама суполкамі, таварыствамі, якія ў гэты час пачаліся на абшарах Саюза. Гэта быў час значна шырэйшых жытых кантактаў з замежнымі суродзічамі, прадстаўнікамі нацыянальнай эміграцыі, больш акрэсленага асэнсавання сваёй лучнасці з ёю як часткай народа.

Але істотныя змены на дзяржаўным узроўні ў адносінах да ўсёй дыяспары пачаліся толькі пасля прыняцця Дэкларацыі аб дзяржаўным суверэнітэце (ліпеня

1990 года), а рашучы паварот — пасля правалу спробы путчы і надання Дэкларацыі канстытуцыйнага статусу. Праявамі гэтага сталі першыя непасрэдныя кантакты замежных суродзічаў з кіраўнікамі рэспублікі, практычныя меры па азнаямленню грамадскасці з культурнымі набыткамі эміграцыі, стварэнне і пачатак працы Згуртавання беларусаў свету “Бацькаўшчына”, першыя крокі па супольнаму вызначэнню сфер узаемадзеяння, у тым ліку і падчас знаходжання ў ЗША і Францыі (1991, 1992 гады) дэпутатаў ад апазіцыі ў Вярхоўным Савеце рэспублікі па запрашэнню беларускіх нацыянальных арганізацый. З улікам міжнароднага вопыту пачаўся працэс заканадаўчага замацавання правоў замежных суродзічаў і тых беларускіх грамадзян, якія жывуць па-за яе тэрыторыяй (Закон аб грамадзянстве, Закон аб мовах).

Упершыню дзяржава пачала вырашаць пытанні забяспечвання суродзічам у краінах іх пражывання ўмоў для свабоднага развіцця роднай мовы, культуры, выканання рэлігійных абрадаў у дэкларацыях аб прынцыпах добрасуседскіх адносін з Польшчай і Літвой, у Пагадненні аб стварэнні Садружнасці незалежных дзяржаў ужо адчуваецца гэтыя новыя павевы, відаць пэўная апека дзяржавы над сваімі замежнымі суайчыннікамі.

Прынятыя рэспублікай законы, якія адкрываюць шлях для развіцця рыначнай эканомікі (у тым ліку аб асновах знешнеэканамічнай дзейнасці, замежных інвестыцыях і інш.), закладваюць асновы партнёрства дзелавых колаў беларускага бізнесу і дыяспары.

Практыка сведчыць аб несумненых пазітыўных зрухах, але

сёння было б занадта аптымістычным гаварыць аб наяўнасці адпаведнай заканадаўчай базы і цэласнай сістэмы ўзаемадзеяння з дыяспарай. Гэту базу трэба пашыраць, а сістэму яшчэ ствараць, бо час і патрэбы нацыянальнага адраджэння ставяць задачу кардынальна новых маштабаў супрацоўніцтва дыяспары і Бацькаўшчыны. Мэтай гэтай сістэмы павіна стаць мацаванне духоўнай сувязі з зарубежнымі суродзічамі, кансалідацыя нацыі супольнымі высілкамі тых, хто жыве на Бацькаўшчыне і за яе межамі, праз асэнсаванне агульнанацыянальных задач, усведамленне цэласнасці беларускага народа ў свеце. Дарэчы, у параўнанні з суседзямі рэспубліка спазняецца ў стварэнні рэальных прававых, фінансава-эканамічных асноў для ўсталявання грунтоўных узаемасувязей. Таксама, як і ў практычных дзеяннях па ўмацаванні сувязей з дыяспарай.

Тут дарэчы будзе прыгадаць Кангрэс украінцаў з усіх рэспублік — у жніўні 1992 года, з’езд прадстаўнікоў рускай эміграцыі ў жніўні 1991 года і сусветную сустрэчу дзелавых людзей Расіі, што адбылася летась. Хоцца спадзявацца, што моцным імпульсам для паяднання беларусаў у свеце стане ўсебеларускі форум, які мае адбыцца ў ліпені 1993 года.

На маштабы ўзаемадзеяння з беларускім замежжам уплывае і адсутнасць у органах выканаўчай улады структур, якія б займаліся справамі эміграцыі-іміграцыі, кардынацыяй усёй дзейнасці з замежнымі суайчыннікамі, задавальненнем іх нацыянальна-культурных інтарэсаў і абаронай законных правоў, аб чым Беларусь дэкларавала ў прынятых законах.

Недасканаласць заканадаўчай базы абмяжоўвае гуманітарныя, эканамічныя і іншыя сувязі, у прыватнасці — адсутнасць закона аб уездзе-выездзе, нявызначанасць статусу замежнага грамадзяніна ў Беларусі і беларускага — у новых незалежных дзяржавах на абшарах былога Саюза. Для вырашэння праблем суайчыннікаў,

што жывуць у супольнасці незалежных дзяржаў, наспела патрэба замацоўваць у новых міждзяржаўных дагаворах іх правы, менавіта на падставе міжрадавых пагадненняў абараняць інтарэсы як суродзічаў, так і грамадзян Беларусі, якія жывуць за мяжой.

Праблемы ўзаемаадносін Бацькаўшчыны і дыяспары — гэта і недастаткова гнуткасць заканадаўства, якое рэзугное знешнеэканамічныя адносіны (у прыватнасці, недастаткова гарантаванасць замежнага капіталу, адсутнасць прававога рэгулявання вытворчай і тэхнічнай кааперацыі).

Мажлівасці і складанасці ў дапамозе Бацькаўшчыне з боку заходняй дыяспары вынікаюць і з асаблівасцей унутранага яе жыцця, палажэння ў краінах пражывання, у прыватнасці, з таго, што беларуская эміграцыя (як слухна зазначыў палітолаг Леанід Лойка) не такая ўплывовая на Захадзе, як яўрэйская, не такая кансалідаваная, як армянская, не такая актыўная, як польская.

Заходняя дыяспара, нацыянальна-свадомая частка якой усе пасляваенныя гады была апазіцыяй талітарнай сістэме, афіцыйнай уладзе БССР, толькі цяпер набывае пазітыўны вопыт, шукае шляхі ўзаемадзеяння з Бацькаўшчынай, выкарыстання яе патэнцыялу для паскарэння нацыянальнага адраджэння, змякчэння наступстваў чарнобыльскай катастрофы, садзейнічання выхаду Беларусі як суверэннай дзяржавы на міжнародную арэну і сусветны рынак.

Толькі добры дзяржаўны ўзровень усёй працы з замежнымі суродзічамі, спалучэнне ў ёй дзяржаўнага і грамадскага пачаткаў, нацыянальна аснова культурнага, духоўнага ўзаемадзеяння з дыяспарай будучы садзейнічаць павелічэнню яе ролі ў нацыянальна-культурным, эканамічным развіцці Бацькаўшчыны, усталяванні супрацоўніцтва Беларусі з замежнымі дзяржавамі, запавольванню працэсаў асіміляцыі, павелічэнню культурнай і іншай прысутнасці ў свеце беларускай замежнай супольнасці.

Галіна СЯРГЕЕВА.

## УВАГА: ЯШЧЭ РАЗ ПРА ПАДПІСКУ!

Газету “Голас Радзімы” я пачаў атрымоўваць, калі яна мела назву “За вяртанне на Радзіму”. Чамусьці цяпер, калі паўстала нібы незалежная Беларусь, газэта перастала даходзіць. Безумоўна, я хацеў бы мець “Голас Радзімы”, а тым больш, што яна цяпер стала зусім добрай газетай, чым раней ніколі не магла пахваліцца.

Шчыра хацеў бы прасіць таго спадара, хто адказны за кальпартаж газеты: як і што трэба рабіць, каб атрымоўваць газету. Належную плату я мог бы зрабіць пры помачы сваіх крэўных, якіх я маю

ў горадзе Менску. Кепска, што ў газэце не падана цана падпіскі для падпісчыкаў з заграіцы. Спадзяюся на той ці іншы пазытыўны адказ.

З нагоды надыходзячых святаў Каляд і Новага 1993 года перасылаю ўсім працаўніком “Голасу Радзімы” найлепшыя свае пажаданні — добрага здароўя і добрых удачаў у такой карыснай галіне ў жыцці-быцці нашай Беларусі.

З вялікай пашанай

Віталі КАЖАН.

ЗША.

**АД РЭДАКЦЫІ.** Такія лісты далёка не адзінкавыя ў нашай рэдакцыйнай пошце. У незалежнай Беларусі, якая толькі пачынае адбудоўваць сваю дзяржаўнасць, шмат праблем. Адна з іх — падпіска на беларускія выданні ў замежжы. Тут яшчэ многа чаго трэба ўсталёўваць.

Аднак мы ўжо можам параіць замежным суайчыннікам наступнае. Каб падпісацца на “Голас Радзімы”, шукайце ў краінах свайго пражывання агентаў і фірмы “Міжнароднай кнігі”. (На жаль, да гэтага часу мы не атрымалі з Масквы абяцаныя замежныя адрасы гэтай установы). Ведаем, што гэты шлях часта безвыніковы. Таму прапануем нашым землякам: плату за гадавую падпіску 58 долараў ЗША чэкам альбо грашовым пераводам накіроўваць на адрас: Беларусь, 220600, г.Мінск, вул. Заслаўская, 10, разліковы рахунак № 060070063 у Белзнешэканомбанку, з паметкай “За падпіску на “Голас Радзімы””.

Аб пераводзе грошай абавязкова паведаміце ў рэдакцыю.



Пасля Чарнобыля.

Фота В. СТРАЛКОЎСКАГА.

## ЧАРГОВЫ МІФ

Ох, і любяць жа ў нас ствараць міфы! У апошні час сей-той імкнецца стварыць міф і пра нашу эміграцыю. Некаторыя дагаварыліся да таго, быццам толькі эміграцыя захавала чысціню нашай мовы, толькі яна здатна адраджаць яе, вярнуць на Бацькаўшчыну...

Чытаеш такое і — толькі рукамі разводзіш. Адаючы належнае тым, хто жывуць на чужыне, не выражся роднай мовы, мушу заўважыць: літаратурнай мовай там, за межамі Беларусі, валодаюць толькі лічаныя асобы. Ды і тыя ў большасці не навучылі ёй сваіх дзяцей. Пра ўнукаў нават і размовы няма — яны амаль усе сталі англічанамі, амерыканцамі, французамі... Так што пра зварот іх на Радзіму сваіх бацькоў, дзядоў — слабая надзея. І калі беларуская мова і аживе на Беларусі, дык не дзякуючы Янку Купалу, Якубу Коласу, Максіму Багдановічу, Алесю Гаруну, Максіму Гарэцкаму... Ды і тым, хто не цураўся яе, размаўляў, пісаў на ёй у самыя неспрыяльныя часы, хто, нягледзячы ні на што, нікуды не з’язджаў, не пакідаў роднай зямлі, жыў, працаваў на ёй, вучыў сваёй мове дзяцей, унукаў... Ды і абараняў роднае слова пры кожным зручным і нязручным выпадку...

І калі кланяцца каму, дык давайце паклонімся народу свайму, лепшым сынам яго, якія, на наша шчасце, заўсёды ў нас былі і ёсць.

Барыс САЧАНКА.

# ТУРМА З ЯРКІМІ ВІТРАЖАМІ

(Заканчэне.  
Пачатак на 1-й стар.)

што яно нешта робіць, а значыць, пазнае свет. У агульнаадукацыйных жа школах усё навучанне зарыентавана на канчатковы вынік, а самае цікавае якраз і заключана ў адрэзку паміж заданнем і яго выкананнем. На жаль, уся сістэма адукацыі накіравана на тое, каб навучыць дзіця карыстацца схемай, а не шукаць уласных шляхоў вырашэння задач і дасягнення мэты. Потым гэта адбіваецца і на далейшым жыцці... Як некалі было сказана: прыходзіць настаўнік на ўрок з адным збаном, а выходзіць з сарака збанамі пад пахай. А ці патрэбны такія ўрокі ўвогуле? Неяк традыцыя склалася ў школе, што такія, я б сказаў, жыццёва важныя эстэтычныя дысцыпліны, як музыка, спевы, маляванне, заўсёды былі і застаюцца другароднымі.

Як гэта ні сумна, але з узростам разумееш, што ў рэальнасці цудоўна не бывае. Мабыць, гэта самае цяжкае з усіх расчараванняў, якія чакаюць нас, таму што цягнецца яно ўсё жыццё. Ёсць толькі адзін спосаб супрацьстаяць яму: навучыцца бачыць яркія фарбы ў шэрай паўсядзённасці, знаходзіць цудоўнае ў звычайным і прывычным, пачуць дзіўную і сціскаючую сэрца ноту ў вулічным шуме... Думаю, менавіта пра гэта трэба ўспомніць сёння ўсім нам... Але як успомніць тое, чаго ніколі не ведаў? З дня на дзень нас вучылі ў школе “англійскай са слоўнікам”, закону Бойля-Марыёта, які сёння наўрад ці хто з нас зможа паўтарыць, матэматыцы... На жаль, большасць з нас ведае яе роўна настолькі, каб падлічыць грошы ў кішэні.

Некалі Леў Талстой заўважыў, што галоўная мэта мастацтва — прымуціць чалавека хацець жыць, і, зразумеўшы гэта, сёння мы звяртаемся да душы, каб выратаваць розум. Але, здаецца, што, адсунуўшы на другі план урокі цудоўнага, школа паставіла сваіх выхаванцаў у становішча людзей, якія знайшлі ў доме, дзе пажар, вогнетушыцель, але не ведаюць, як ім карыстацца.

І зноў пытанне да Дзмітрыя Ярмілава:

— Якая будучыня чакае вашых выхаванцаў?

— Калі гаварыць шчыра, дык мы выпускаем танную працоўную сілу для цяжкіх вытворчасцей. Выходзячы са школы, нашы выхаванцы адразу ідуць працаваць, прычым, часам туды, куды іх браць проста не маюць права і куды нармальны чалавек сам не пойдзе. Але там яны могуць больш зарабіць, значыць, і пенсія будзе большай. Для іх таксама пабудавана свая схема, і загадзя вядома арбіта, па якой яны будуць круціцца ўсё жыццё, не робячы ні кроку ні ўлева, ні ўправа. Паўсюль у свеце такія дзеці, як нашы, вучацца сярод нармальных дзяцей. Тады яны не замыкаюцца ў сваім асяроддзі, для іх пашыраецца свет, яны ведаюць, да чаго імкнуцца, на што раўняцца, і зусім па-іншаму да іх ставяцца адарованыя дзеці. А ў нас атрымліваецца зона, прыгожая, прасторная, сучасная турма з яркімі вітражамі. Мы іх адгароджваем ад нармальнага жыцця.

Якое першае адчуванне ў чалавека, што бачыць глухога ці інваліда? У яго сціскаецца сэрца. Аднак, прарабіўшы ў гэтай сістэме шмат гадоў, магу з упэўненасцю сказаць: адрываючы ад сябе гэтых людзей, грамадства наносіць сабе ж непапраўную шкоду, бо само выходзіць з іх комплекс чалавека-ах-

вяры, прывучае жыць на падачку. Сярод “сваіх” нашы вучні — і ўвогуле глухія — адчуваюць сябе дастаткова камфортна, астатні ж свет, які ў лепшым выпадку не звяртае на іх увагі, часам падаецца ім варожым. Калі ў глухога — не маленькага! — а ўжо амаль дарослага чалавека — запытаеш, якім бы ён хацеў бачыць свайго ўласнага сына — глухім ці не? — ён адказвае: глухім...

Калі я пачула гэтыя словы, прызнаюся, мне стала страшна. Як жа так, думала я, калі бацькі разумеюць, што жыццё іх было цяжкім і незайздросным, ці не натуральна для іх сваім дзецям жадаць шчаслівага лёсу? А потым зразумела... Часам нават бацькі і дзеці, якія аднолькава добра чуюць, не могуць знайсці паміж сабой агульнай мовы. Якая ж тады бездань можа раскрыцца паміж роднымі людзьмі, якім так ніколі і не будзе дадзена пачуць адзін аднаго? У глухіх — свой свет, трывала і надзейна адгароджаны ад нашага сцяной непранікальнай цішыні. І мы, тыя, каго яны называюць “гаворачыя”, можам трапіць у яго толькі, калі яны самі захочуць нас туды пусціць. Так, гэта нам трэба, калі мы захочам недзе пасакрэціцца, гаварыць паўшэптам. Яны ж усюды могуць “размаўляць на поўны голас”: мы іх не падслухаем і нават не пачуем, а будзем толькі з цікавасцю назіраць за хуткім мільганнем рук і ледзь прыкметнымі рухамі вуснаў. Але ж калі раней я лічыла, што ёсць толькі адзін шлях зразумець гэтых людзей — вывучыць іх “мову”, то зараз пераканалася, што зазірнуць у свет глухіх можна дапамагчы жывапісці проста малюнкі зусім яшчэ маленькіх дзяцей. Здаецца, фарбамі на паперы яны могуць сказаць больш, чым мы здольны пачуць...

— Як вы лічыце, ці могуць вашы заняткі і, наогул, развіццё твор-

чых здольнасцей дапамагчы гэтым дзецям знайсці сябе, пашырыць кола сваіх магчымасцей?

— Думаю, што могуць. Гэта дапаможа ім па-новаму ацаніць свае магчымасці і, мабыць, абраць нейкі незвычайны, нестандартны шлях у жыцці. Тым больш, што вы самі бачылі малюнкі — яны вельмі цікавыя. У нас ніхто ж спецыяльна не вучыць, як уплывае страта аднаго органа пачуцця на іншыя, але ж вядома, што спляпя па цеплавывпраменьванню могуць распазнаваць колеры. Што датычыцца кампенсацыйных магчымасцей чалавечага мозгу — яны вялікія.

Аднак хто ведае, ці ўсім гэтыя заняткі і адкрыццё новага ў сабе і акалячым свеце прыдадуцца, калі яны выйдуць адсюль. Мая мара — стварыць падсобную вытворчасць, напрыклад, швейную. З ліку нашых вучняў можна было б падрыхтаваць мастакоў-мадэльераў, адправіць іх куды-небудзь стажыравацца, а потым па іх эскізах выпускаць моднае адзенне. Мэта — даць нашым дзецям магчымасць і далей развіваць свае здольнасці, прымяніць на практыцы тое, чаму яны навучацца, зберагчы іх нестандартны падыход да жыцця і фантазію, не даць загінуць таму, што з такімі цяжкасцямі набыта.

— Як стваралася ваша галерэя?

— Ідэя стварэння мая, а вось дапамаглі нам у гэтай справе супрацоўнікі ўжо добра вядомай у Мінску мастацкай галерэі “Vita nova” і, канешне, бацькі нашых дзяцей. Кожны з іх хоча, каб свет яго сына ці дачкі стаў шырайшы і ярчэйшы. Ведаецца, я часам сам сабе нагадваю Чараўніка Ізмурднага горада — “надзецьце зялёныя акулеры, і зараз усе гэтыя шкельцы запалаюць, нібы ізмурды!” Шкада было б і далей трымаць у шафе прыгожыя дзіцячыя малюнкі, зараз жа можна і выстаўляць работы, і збіраць калекцыю. Тым больш, што імі ўжо цікавяцца нават за мяжой — у Амерыцы, Швейцарыі і Англіі адбыліся выставы твораў нашых дзяцей.

Глухата... Свет без гукаў... Свет без вулічнага шуму, без музыкі, без галасоў блізкіх і сяброў... Для пазбаўленых слыху не існуе апошніх паведамленняў па радыё, сімфанічных канцэртаў у філармоніі, сігналаў аўтамабіляў, што папярэджаюць аб небяспецы, і многага іншага, пра што мы, дзякуй Богу, і ўявіць нават не можам. Але часам прырода нібы адчувае сябе вінаватай перад гэтымі дзецьмі і, адабраўшы слых, абстраае іншыя пачуцці. І тады пальцы інстынктыўна пачынаюць больш пільна вывучаць паверхні прадметаў, вастраі ўспрымаюцца пахі, а вочы выразней бачаць



колеры, аб’ёмы і формы. І хто ведае, якія асацыяцыі і вобразы ў адказ народзіць фантазія дзіцяці. Не ведаем яшчэ і таму, што, па сутнасці, ніколі не рабілі спроб даведацца аб гэтым, а зараз глухія дзеці самі пастукаліся да нас — мы ёсць, мы існуем, вось мы якія...

— Што на сённяшні дзень для вас самае цяжкае?

— Ведаецца, яшчэ год таму ўсё было прасцей: я мог звярнуцца да бацькоў і папрасіць іх: купіце, калі ласка, вашым дзецям фарбы, пэндзлі, паперу, а зараз проста язык не паварочваецца нешта патрабаваць ад іх. Альбом для малявання, які каштаваў 19 капеек, каштуе 40 рублёў... А яшчэ ж патрэбна шкло, вялікія аркушы паперы, каб афармляць выставы... Гэта яшчэ добра, што ў мяне з былых часоў захаваліся і фарбы, і пастэль, і папера. А што будзе, калі ўсё гэта скончыцца? Памятаецца, у нас паўсюль стаялі помнікі Леніну, дзе ён працягваў руку наперад, указваючы нам шлях у светлую будучыню. Ды, па-мойму, зараз гэтая рука трохі ніжэй апусцілася і павярнулася далонню ўверх... Вось так і ўсе мы стаім з працягнутай рукой і чакаем, можа, хто што туды пакладзе... Танная рабочая сіла вырабіць толькі танную прадукцыю, якая нікому не патрэбна. Таксама ж і дзіця, якое малое агрызкам алоўка ці пэндзлем для клею, ніколі не зможа стаць творцай. Час ужо гэта зразумець...

У душу іншага чалавека можна зазірнуць толькі тады, калі ён сам прыадкрыве яе для цябе. Глухія дзеці пусцілі нас у свой унутраны свет. Як бы толькі нам зараз не аказацца спляпімі...

Вераніка ЧАРКАСАВА.

НА ЗДЫМКАХ: вучніца Святлана САВІЧ; у адным са школьных класаў; работа Віктара КУЛІНСКАГА “Партрэт”.

Фота Віктара СТАВЕРА.



## З ЧУЖЫХ СТАРОНАК

### УВАЖЛИВА САЧЫЦЬ ХОД ПАДЗЕЯЎ НА БЕЛАРУСІ

Як падае газета “Беларус” (Нью-Йорк), 28 лістапада мінулага года ў Нью-Йорку адбылося пашыранае пасяджэнне Прэзідыума Рады БНР. Першым у парадку дня было пытанне аб сучасным палажэнні на Беларусі. Вось што піша газета:

“Палітычнае становішча на Беларусі застаецца складаным і небяспечным для справы адбудовы беларускай дэмакратычнай дзяржавы і нацыянальна-культурнага адраджэння. Працэс распаду савецкай імперыі, як з’ява, што пачалася знутра ў выніку

заганнасьці самой камуністычнай сістэмы, трывае далей, паглыбляючы цяпер, сьледам за палітычнай дэцэнтралізацыяй, эканамічны разлад. Эканамічны хаос і зьніжэнне агульнага ўзроўню жыцця хаваюць у сабе асабліваю пагрозу парасткам беларускай дзяржавы і нацыянальнай культуры, бо ставяць на першае месца праблему матэрыяльнага выжывання, адцягваючы ўвагу ад маральнага і духовага заняпаду, спрычыненага атэізмам, русыфікацыяй і нацыянальным нігілізмам. Су-

часны ўрад Беларусі, экс-камуністычная большыня ў Вярхоўным Савеце і шмат дзе афіцыйных ўладаў на мясцох, трымаючыся збанкрутаванае камуністычнае ідэалогіі, недацэньваюць важнасць ідэі незалежнае беларускае дзяржавы, здушваюць дэмакратычную апазыцыю, якая намагаецца прыспешыць пераход рэспублікі да самастойнай палітыкі і перабудаваць эканоміку на прынцыпах вольнага рынку.

Рада БНР заклікае ўсіх сваіх сяброў і прыхільнікаў уважліва сачыць ход падзеяў

на Беларусі, інфармаваць у краях свайго пасялення адпаведныя дзяржаўныя дзейнікі пра Беларусь і ейныя праблемы, спрыяць выхату ў свет беларускіх незалежных прадпрыемстваў, дапамагаць усім магчымымі сродкамі адраджэнню беларускай культуры і нацыянальнай сьведомасці.

Рада БНР уважае за сваё важнае заданне як мага шырэі інфармаваць вонкавы свет пра чарнобыльскае няшчасце, ад якога пакутуе ўся Беларусь, застаўшыся сам-насам са сваёй бядой, якую ёй спрычынілі іншыя”.

Вызначаючы далейшую дзейнасць, Рада БНР абвешчае, што і надалей будзе “трымаць высокую стандарт вольнай дэмакратычнай Беларускай Дзяржавы, спрыяць таму, каб сучасныя дэмакратызацыйныя працэсы на Бацькаўшчыне пашыраліся й паглыбляліся, будзе звяртаць увагу свету на факты гвалтаваных ўладамі ў Беларусі волі народу, які чакае на новае дэмакратычнае заканадаўства, што вызваліла-б творчую ініцыятыву кожнага грамадзяніна ўпаасобку і ўсяго грамадства ў цэлым”.

# СЛОНІМСКІЯ АНСАМБЛІ І ІХ АРТЫСТЫ

Пасля 1778 года ў архівах зноў назіраецца прагал. З іншых крыніц, аднак, вядома, што ў гэты час у Слонім прыехала значная колькасць артыстаў, сярод іх і цымбаліст Дамінік Грабэнбаўэр са сваёю дачкой Евай, спявачкай з Беластоцкай трупы, якая была распушчана. Каля 1780 года Слонімскі аркестр і опера знаходзіліся ў зеніце сваёй славы: яны налічвалі тады найбольш музыкантаў, у тым ліку знакамітых інструменталістаў, і вакалістаў. Між іншым, ансамблі ігралі не толькі там, дзе яны размяшчаліся. Нам вядомы факт, што ў 1780 годзе яны знаходзіліся ў Шклове Магілёўскай губерні (гэта значыць за межамі тагачаснай Рэчы Паспалітай). Там яны ігралі ці то ў школе толькі што адчыненай генералам Зорычам для дзяцей беларускай шляхты, ці то ў раскошнай рэзідэнцыі былога фаварыта царыцы. Аркестр, драматычны і оперны ансамблі абыходзіліся гетману каля 300 дукатаў і 1 200 польскіх гульдэнаў у месяц. Такім чынам, гэта была велізарная сума — амаль удвая большая, чым тады ж выдаткоўваў на свой аркестр Станіслаў Аўгуст. А таму няма нічога здзіўнага, што гетман Агінскі, нягледзячы на свае надзвычай вялікія ўладанні, не дужа мог сабе дазволіць такую раскошу.

Аднак вернемся да далейшай гісторыі слонімскіх ансамбляў. У нас няма больш падрабязных звестак пра іх за 1785—1792 гады, гады, якія з’яўляліся па-сапраўднаму значымі, калі былі паказаны шматлікія оперы і драматычныя спектаклі. А таму можна лічыць, што на пэўны час зноў на службу запрашаліся новыя артысты. Аднак гэта не магло працягвацца доўга. Пазнейшыя звесткі, што адносяцца да 1792 года, сведчаць ужо пра ліквідацыю Слонімскага культурнага цэнтра, якая, напэўна, распачалася яшчэ раней, хутчэй за ўсё ў час новай адсутнасці гетмана ў 1790—1791 гадах. На 1 студзеня 1792 года ансамбль налічваў усяго 12 чалавек. Ён ужо не ўтвараў арганічнае цэлае, хутчэй нагадваў неарганізаваную групу інструменталістаў і вакалістаў, якія яшчэ жылі пры слонімскім палацы і з якіх пазней гетман паклікаў некалькі асобаў у Варшаву. У наступны месяц Слонім пакінулі яшчэ некалькі артыстаў, у тым ліку і спявачка паненка Кінтнер. У 1792—1793 гадах закончыўся “слонімскі перыяд” у дзейнасці гетмана. З аднаго боку, ён змяніў сваю былую “сядзібу музаў” на толькі што прыстасаваны для гэтых мэтаў Гяленаў пад Варшавай, а з другога боку, перавёў частку свайго аркестра ў свой спадчыны маёнтак Целяханы ў невялікі мясцовы замак. Над Слонімам жа, як дзяржаўным маёнткам, нависла пагроза секвестрацыі і канфіскацыі, і яму як цэнтру культурнага жыцця было накіравана спыніць сваё існаванне: у наступныя гады мы сустракаем тут толькі рэзідэнтаў і пенсіянераў, якія корміцца ахвяраваннямі.

Пра аркестравы ансамбль у Целяханах вядома нам няшмат. Заснаваны, як вядома ўжо, у 1795 годзе, ён існаваў да смерці гетмана. Акрамя фінансавых спраў гэты ансамбль быў, несумненна, той прывягальнай сілай, якая вабіла хворага гетмана ў апошнія гады яго жыцця ў Беларусь.

Заканчэнне.  
Пачатак у № 3.

Велічыня і склад яго, на жаль, застаюцца невядомымі. Толькі прозвішчы двух музыкантаў, Міхала Бяляўскага і А.Ваброўскага, ды ўпамінанне пра тое, што былі куплены струны ці труба, сведчаць пра яго існаванне. Целяханскі ансамбль знаходзіўся пад апекай вядомага ўжо нам палкоўніка Ляхніцкага, які атрымаў гэтую пасаду яшчэ ў Слоніме ў 1792 годзе. На адукаванага і культурнага Ляхніцкага ўскладвалі надзею, што ён зможа належным чынам заапакавацца Целяханскім музычным цэнтрам, хаця ў параўнанні са Слонімскім апошні ўяўляў сабой толькі цень ранейшай пышнасці.

Адначасова ў Гелянове, апошняй рэзідэнцыі гетмана Агінскага, ствараецца новы музычны ансамбль. Яго склад упершыню дакументальна зафіксаваны толькі ў 1797 годзе. Але мяркуюцца, што ён быў заснаваны значна раней, таму што ўжо ў 1796 годзе ўсе інструменты і музычны архіў былі здадзены на захаванне ў слонімскі касцёл бернардынцаў, каб пазней перавесці іх у Геляноў. Аркестр складаўся з 12 музыкантаў, амаль выключна паякаў (некаторыя з іх ужо працавалі ў Слоніме) і трох паланізаваных чэхаў. Ён абыходзіўся гетману штомесячна ў 41 дукат. Асобнага капельмайстра пэўна не было, хутчэй за ўсё гэтыя функцыі выконваў ранейшы музыкант Карл Геберле, які ўсё яшчэ належаў гетманскаму двару і атрымаваў вельмі высокую месячную зарплату 16 дукатаў, але з аркестрам, мабыць, займаўся няшмат. Аднак нават і гэты ансамбль здаўся гетману занадта вялікім. У 1799 годзе аркестр складаўся толькі з капельмайстра Антона Ваўэра, немца па паходжанні, нядаўна прынятага на працу, і пяці маладых музыкантаў: Пташэўскага, Дамбковіча, Дабжанскага, Васілеўскага і Хадкевіча. Рахунне пра такое скарачэнне і такі склад аркестра прыняў сам гетман. Тады ж у Гелянове былі тры спявачкі: Бярнацкая, Каліноўская і Сулятыцкая; дзве першыя па распараджэнні Агінскага павінны былі вывучаць італьянскую мову, для чаго ён наняў асобнага настаўніка Альцыяці, якому цяпер плацілі толькі пагадзінна.

Названы апошні ансамбль заставаўся пры гетмане да самай яго смерці, знаходзячыся то ў Гелянове, то ў Варшаве. Распушчаны ён быў толькі ў 1800 годзе, калі ліквідавалася рэзідэнцыя гетмана.

Параўнанне Слонімскіх аркестраў, што змяняліся адзін за другім, з падобнымі аркестрамі ў Нясвіжы, які несумненна быў самым вялікім і доўгатэрміновым “музычным дваром”, сведчыць, што Агінскі мала ў чым уступаў Радзівілам. З аркестра ў 12 чалавек ён у час свайго росквіту (каля 1780 года) перарос у ансамбль, які налічваў больш 50 музыкантаў — інструменталістаў і вакалістаў. Ён мог смела спаборнічаць з Нясвіжам, аркестр якога налічваў спачатку 16, а пазней — 23 і 25 музыкантаў і толькі ў час візіту Станіслава Аўгуста дасягнуў рэкорднай колькасці — 44 музыкантаў. Пры гэтым супастаўленні яскрава відаць значнасць ансамбля пры двары Агінскага. Яго ўзровень, што фарміраваўся пад асабістым наглядом такіх знаўцаў музыкі, як гетман і яго намеснік Вайніловіч, без сумнення, у мастацкіх адносінах перавышаў ансамблі, якія ігралі ў Нясвіжы. Апошнія хутчэй за ўсё служылі для бліскачага афармлення

ўрачыстасцяў, а не музыцы як такой.

Падобна музычным ансамблям пры двары гетмана развіваўся і балет. Ён упершыню ўзнік у сярдзіне 1777 года. Танцоры балета з чэрвеня месяца ўпершыню былі ўключаны ў спіс на атрыманне зарплаты. Гэты ансамбль складаўся спярша з чатырох мужчын і чатырох жанчын, якіх называлі “балетнымі юнакамі і балетнымі дзяўчатамі”. Кіраваў ім Ноак. Сярод танцоўшчыкаў сустракаем і дзяцей прыватных музыкантаў (дзяўчаты Будзевіч і Заблоцкія). Такі невялікі балет хутка здаўся недастатковым, а таму неўзабаве ўзнікла ў Слоніме балетная школа. Яна была заснавана ў 1781 годзе і існавала, мабыць, не менш чым да 1792 года, калі, напэўна, з усім музычным дваром перасялілася ў Целяханы. Спачатку школай кіраваў названы вышэй нямецкі балетмайстар Ноак, якому мы павінны быць удзячныя за добрасумленную фінансавую справаздачу пра выдаткі, зробленыя ў 1781—1782 гадах на вучняў. З яе відаць, што акрамя адзення, якое было досыць прыстойным (гэта вынікае з апісання выкарыстаных для яго тканін), для іх куплялі як туалетычныя рэчы — пудру і памаду (кожны месяц заказвалася адпаведная партыя тавараў на суму восем злотых), грабяні са слановай косці, шпількі для косаў, так і паперу, і пісьмовыя прылады. У нейкай ступені гэта сведчыла і пра пэўную агульную адукацыю, якая давалася пры навучанні танцам. Балетная школа мела ўласнага гувернёра, сваю цырульню, сваіх кухарку, прыбіральшчыцу і прачку. Гаспадарку вяла Агнешка Долінгер, якая на ўтрыманне танцоўшчыкаў выдаткоўвала па 16 дукатаў штомесячна (1785), а пазней ужо па 20 дукатаў (1792), пры гэтым у сярдзім на чапавека прыпадала па 16 грошаў штодзённа. Дадаткова незалежна ад гэтага аплачваліся свечкі і дровы для кухні, які асобная свачка для балерыні пані Журкевіч.

Танцоўшчыкі і танцоўшчыцы жылі ў невялікіх дамах, спецыяльна пабудаваных для іх гетманам. Акрамя таго, у іх былі асобныя залы, прызначаныя для заняткаў. Узрасла і колькасць вучняў слонімскай балетнай школы. У 1785 годзе іх было ўжо 18, пасля 1790 года напэўна яшчэ больш, таму што выдаткі на “дэпартамент балетных дзетак” дасягнулі ў 1792 годзе вельмі значнай сумы — 41 дукат штомесяц.

Акрамя Ноака і яго жонкі, што побач з паненкай Экер пазней выступала ў Слоніме як прымабалерына, у спісах мы сустракаем яшчэ два прозвішчы — асобаў, арганізаваных і творча звязаных з мясцовым балетам. Першая з іх — Феліца Марыні, кампазітар і аўтар балетных твораў, яму, безумоўна, належала агульнае кіраўніцтва слонімскай школай, чаму яскравым доказам служыць варшаўская афіша 1788 года, дзе паведамлялася пра “слонімскіх танцоўшчыкаў са школы пана Марыні”. Відаць, у тым жа годзе ён пакінуў двор гетмана. Другое прозвішча належыць выдатнаму выканаўцу характэрных роляў, балетмайстру і педагогу канца XVIII — пачатку XIX стагоддзяў Францішку Шлянцоўскаму. У Слонім ён прыехаў паміж 1785 і 1788 гадамі. Яму без сумнення можна прыпісаць арганізацыю ансамбля, які за кароткі час заваяваў прыкметную славу. Пра гэта сведчыць

такі факт. Калі ў 1784 годзе, у час прыезду ў Слонім Станіслава Аўгуста, пасля пастаноўкі оперы “Дэзерцір” быў паказаны адзін з балетаў, Нарушэвіч ацаніў яго яшчэ даволі сціпла: “...а балет паказаны так, як яго мог бы выканаць кожны з маладых польскіх ансамбляў для сапраўднага задавальнення Яго Каралеўскай Светласці, усіх гасцей і дзеля весялосці саміх дзяцей...” Як вынікае з гэтай цытаты, задавальненне караля і гасцей было ў меншай ступені выклікана эстэтычнымі перажываннямі, у большай жа народжана звычайнай радасцю, якую выклікае кожны прывабна выкананы дзіцячы спектакль.

Праз некалькі ж гадоў дзякуючы намаганням Марыні і асабіва Шлянцоўскага слонімскі балет поўнасцю змяніўся і стаў ансамблем, што ўспрымаўся сур’ёзна і мог паспяхова выступаць на сталічных сценах. На пачатку 1788 года гетман адправіў групу сваіх танцоўшчыкаў у Варшаву для выступлення 14 лютага ў балете “Рыбакі” і выканання “па да кватра”. У сувязі з заўвагай В. Багуслаўскага, дзе гаварылася пра павелічэнне Варшаўскага балета “дзякуючы новым танцоўшчыкам, што прыбылі з тэатра Агінскага”, гэтае варшаўскае выступленне дало ранейшым даследчыкам падставу для вываду, што ўвесь слонімскі балет пераехаў тады ў Варшаву і што нібыта гетман яго падараваў каралю. Аднак гэта зусім не так. Нельга ўпэўнена сказаць, ці засталася тады частка слонімскіх артыстаў у сталіцы, бо дакладна вядома, што Шлянцоўскі вярнуўся ў горад над Шчарай і што мясцовы балет працягваў развівацца. Сам Шлянцоўскі ў канцы 1788 года яшчэ раз быў у Варшаве, дзе 13, 15 і 29 лістапада выступаў у балетах Курца “Нежаданае каханне”, “Рыбакі”, а таксама ў балете Пліко “Іспанская сірата”, прычым танцаваў ён, галоўным чынам, па-дэ-дэ паводле ўласнай задумкі разам з варшаўскай танцоўшчыцай Дарэўскай.

Апошнія гастролі слонімскага балета, якія нам вядомы, прыходзяцца на зіму 1790—1791 гадоў. Гаворка ідзе пра пездку ў Дубну на папулярны мясцовы “кантакты”, якія пасля першага падзелу Рэчы Паспалітай прыводзіліся там замест шырокавядомых кірмашоў у Львове, цяпер ужо загранічным. Тройчы ў год на некалькі тыдняў Дубна ператваралася ў самае прывабнае месца артыстаў Рэчы Паспалітай. Тады ў яго абодвух тэатральных залах выступалі лепшыя музычныя, драматычныя, оперныя і балетныя ансамблі пад гарачыя апладысментаў шляхты, што масава збіралася сюды, каб заключыць гандлёвыя пагадненні. Уладальнік Дубны, генерал Міхал Любамірскі, знаўца і аматар музыкі, пільна сачыў за ўзроўнем выступленняў і запрашаў сюды найбольш цікавыя ансамблі на чале з тэатрам В. Багуслаўскага. Пасля 1792 года гэты часовы росквіт горада закончыўся, а пазнейшае перанясенне “кантактаў” у Кіеў прывяло да заняпаду Дубны.

Роспуск слонімскага аркестра, які, як вядома, адбыўся ў 1792 годзе, не выклікаў адначасовага распаду балета. Ва ўсякім выпадку, балетная школа існавала яшчэ да паловы гэтага года, бо вядома, што ў чэрвені частка танцораў пераехала ў Целяханы. Балет існаваў там яшчэ на рубжы 1795—1796 гадоў, бо якраз тады былі куплены ў Зэльве “струны для танцоўшчыкаў балета з Целяханаў”. У Слоніме ж заставаўся толькі стары балетмайстар Ноак, які тады арандаваў рыбныя ставы. Акрамя балетмайстра Шлянцоўскага (з мая 1792) толькі адзін з танцоўшчыкаў, “балерун Мацей”, знаходзіўся пры двары гетмана ў Варшаве яшчэ ў 1793 годзе. Дакладная дата канчатковага роспуску балета нам невядома. Ён наступіў, аднак, ці то перад самай смерцю Агінскага, ці, магчыма, яшчэ пазней, у сувязі з агульным урэгуляваннем спадчынных інтарэсаў. У той жа час у спадчынных актах няма аніякіх згадак пра якія-небудзь фінансавыя прэтэнзіі з боку танцоўшчыкаў да “шкатулкі”

Анджэй ЦЕХАНАВЕЦКІ.

Пераклад с польскай мовы  
Уладзіміра САКАЛОЎСКАГА.



Оля ДУБРОЎСКАЯ (на здымку) — дзевяцікласніца Клімавіцкай мастацкай школы — стала лаўрэатам рэспубліканскага конкурсу дзіцячых малюнкаў “Свет ва чым дзяцей”. Разам з іншымі лаўрэатамі і дыпламантамі конкурсу Оля пабывала ў Германіі, дзе паказала свае работы.

Фота В. БЫСАВА.

## АЎТАРЫ КНІЖКІ — МАЦІ І СЫН

Беларускае літаратурнае аб’яднанне “Белавежа”, якім кіруе Ян Чыквін, выдала ў Беластоку кніжку “Маці і сын”. Пад адной вокладкай сабраны невядомыя вершы Ларысы Геніюш і паэтычныя абразкі яе сына Юрка Геніюша.

Падборка Л. Геніюш названа “Сэрца”. Добрая назва, бо ўсе вершы, а тым больш у гэтым зборніку, аўтаркай напісаны ад шчырага сэрца, з любоўю да Беларусі.

Уступнае слова “Яна лічыла сябе явяжжай” напісала Д. Бічэль-Загнетава. “Ларыса Геніюш і яе хата, як сонейка, прыцягвалі ўсё яшчэ жывое на Беларусі — пісьменнікаў, мастакоў, навукоўцаў, сялянск. З пустымі рукамі і душаю адтуль не ехаў ніхто. І вершы ехалі. А чаго іх было трымаць дома? Не для савецкага ж друку яны ствараліся...”

Сапраўды так, бо толькі сэрцам можна напісаць такія радкі:

Не хачу быць дома эмігрантам!  
Гаспадыня тут я — а не гошці!  
Гаварыць на дзіім “эсперанта”,  
Калі мова матчыная ёсць!!

Трыццаць дзевяць твораў... Кожны радок і кожная строфа адметныя тым, што яны трывала прывязаны да родных ніў, беларускіх хат. У вершах — сама Беларусь:

Сярод бураў стыхіі сусветных  
мы сягоння ў імклівых радах.  
Беларусь — гэта наша мэта,  
а над намі крывіцкі наш сцяг.

Падборка Ю. Геніюша мае назву “Да свету”. Прадмову напісаў С. Яновіч. Яна невялікая, шчыра і прстая.

Талент Ю. Геніюша найбольш правяўся ў паэтычнай прозе. Менавіта яна ў асноўным і прадстаўлена ў кнізе. Маленькія лірычныя абразкі чытаюцца лёгка. Змешчана некалькі вершаў, якія напісаны на фальклорна-міфалагічнай аснове. Але рэфрэнам твораў Ю. Геніюша з’яўляецца, відаць, верш “Да свету”. Ці не ў ім дзвіг самога паэта?!

Пасля ночы будзе-будзе колісь  
дзень.  
Мы не можам жыць без свету —  
Я і авадзень.

Сяргей ЧЫГРЫН.

# ЗЁЛКІ АД БЯСПАМЯЦТВА

[Заканчэнне.  
Пачатак на 1-й стар.]

А пояс, аказваецца, зусім не простая дэталі і ў жаночым, і ў мужчынскім адзенні. Круг валодае магічнай сілай, і таму глыбокі сэнс некалі мела акружэнне горада сцяной, дома — пачатам. Пояс замкнуў прастору (круг) вакол цела чалавека, дапамог захаваць цяпло, абярог ад зла. Набедраная павязка — той жа пояс. Ён мог быць з гнуткай расліны ці лыка. Пояс — пачатак адзення чалавека. З удасканаленнем вопраткі ўдасканальваліся і паясы. Віццё, пляценне, ткацтва. Паясы вырабляюцца са скуры, воўны, лёну, каноплі. Упрыгожваюцца бісерам, кутасамі. Пояс, як потым ручнік, з чалавекам ад нараджэння да скону: ім сплівалі дзіця, падпяразвалі маладых як адно непарушнае цэлае, на ім апускалі труну ў магілу.

Выдатная калекцыя беларускіх паясоў знаходзілася ў музеі Івана Луцкевіча ў Вільні. Са знікненнем музея зніклі і многія яго каштоўнасці, літоўскія экспанатамі сталі беларускія паясы. Багатай калекцыяй нашых паясоў валодае Санкт-Пецярбургскі этнаграфічны музей. Ёсць яны ў прыватных калекцыях у Польшчы і ў нас на Беларусі. Не так даўно М. Раманюк атрымаў пасылку з Францыі ад нашай зямлячкі Ляўковіч. Яна прыслала паясы, якія на чужыне на працягу многіх гадоў нагадвалі ёй пакінутую Бацькаўшчыну, саргавалі сэрца сваёй прыгажосцю, мілымі ўзорамі.

Сёння на Беларусі працуе некалькі фабрык мастацкіх вырабаў, і найперш Слуцкая, якія вырабляюць тканяныя паясы. Аспірантка Беларускай акадэміі мастацтваў Вера Селівончык выступіла на канферэнцыі з глыбокім даследаваннем “Паясы — з’ява беларускага нацыянальнага мастацтва”. Яна прасачыла і

ўзлёт яго, і спады на працягу апошняга стагоддзя. У канцы XIX — пачатку XX стагоддзяў пояс выкарыстоўваўся і ў побыце, і ў абрадах народа. З паяса пачыналі засвойваць ткацкае рамяство. Але ўжо ў 20—30-я гады вытворчасць паясоў становіцца арцельнай справай, спыняецца працэс творчага развіцця, пояс не набывае новых рысаў і паступова ператвараецца ў прамысловы выраб. У традыцыйнай форме пояс захоўваецца на Гродзеншчыне прыкладна да 50-х гадоў, яшчэ даўжэй — у асобных раёнах Брэстчыны. У асноўным пояс наш стаў фабрычным, захаваўшы толькі элементы народнай творчасці. Вырабы не вызначаліся разнастайнасцю, фантазіяй, і цяжка было нават уявіць, што калі-небудзь зробіцца магчымым адраджэнне таго даўнейшага, спрадвечнага, што адрознівала беларускі пояс ад усіх іншых, што надавала яму магічную сілу, якую валодаў ён з даўняны і страціў у наш час, ператварыўшыся ў сучасны выраб. На пачатку 80-х гадоў да паясоў звярнулася навукова-эксперыментальная мастац-

кая лабараторыя, якая занялася вывучэннем традыцый гэтага віду ткацтва, яго тэхналогіі, былі зроблены метадычныя распрацоўкі. Усё гэта дало штуршок развіццю новага накірунку рамяства, і ўжо можна прагназіраваць, што яно пачне адраджацца ў формах, адпаведных часу, але з улікам і захаваннем старадаўніх традыцый.

У дзень адкрыцця канферэнцыі ў Мінску ў Цэнтры фальклору “Белая дача” адкрылася выстава “Беларускія народныя паясы”. На ёй былі прадстаўлены ўзоры даўнейшага ткацтва і сучасныя вырабы. Працавалі на выставе і майстры, якія ўдасканальваюць старажытнае мастацтва, захоўваючы набыты продкаў, традыцыйны колер і арнамент. Прысутнічалі майстры і на канферэнцыі, дзе з надвычайнай скрупулёзнасцю, навуковай дакладнасцю вызначаліся рысы і напрамкі нацыянальнага паяса. Не толькі беларусы сплахпіліся і зразумелі неабходнасць адраджэння культурнай спадчыны. Заняпад рамястваў, адыход ад векавых традыцый — з’ява, мусіць, характэрная і для Расіі. “Аб вопыце работы па адраджэнні ткацтва паясоў у г. Карпагоры Архангельскай воб-

ласці”, “Вопыт адраджэння традыцыйнага ткацтва поўначы Расіі” — гэты даклад у расійскіх калег, якія гавораць самі за сябе.

Міхась Раманюк палічыў вельмі важным, што на канферэнцыю прыехалі майстры і навукоўцы з розных рэспублік. Як спецыяліст, ён падкрэсліў, што тэхналогіі вырабу паясоў вельмі блізкія, аднак у кожнага народа ёсць чаму навучыцца, і такім чынам адбудзецца ўзаемаўзбагачэнне.

Пояс перастае быць толькі сучасным, значыць Міхась Фёдаравіч. Сапраўдны народны пояс, а не шырскавы выкарыстоўваецца ў сцэнічным касцюме, бо і тут назіраецца цяга да аўтэнтычнасці.

Кандыдат мастацтвазнаўства Мая Яніцкая вымавіла такое нязвычайнае ў прымяненні да мастацтва слова — бізнес. Справа ў тым, што вырабы ручнай работы ва ўсім свеце цэняцца надзвычай высока. Для майстроў, што ствараюць паясы, з’явіўся дадатковы стымул: рабіць унікальныя творы. У час канферэнцыі і на выставе майстры вучыліся адзін у аднаго, занатоўвалі і малявалі ўзоры, дзяліліся вопытам. І бізнес можа стаць стымулам да адраджэння.

Дзіяна ЧАРКАСАВА.

[Заканчэнне.  
Пачатак на 1-й стар.]

У 1558 годзе С. Будны з’явіўся ў Вільні — сталіцы Беларускага гаспадарства, дзе на працягу двух год выкладаў асновы тэалогіі ў пратэстанцкай школе. Менавіта тут ён пазнаёміўся з іншымі вядомымі да таго часу дзеячамі Беларускай Рэфармацыі — С. Закам, М. Чаховіцам, М. Вендрыгоўскім ды інш. С. Будны стала наведваў паседжанні Збора, браў удзел у дыскусіях, прысвечаных пераважна тэалагічным праблемам.

Таленавіты казядзей быў адразу заўважаны лідэрам нашага рэфармацыйнага руху, магутным князем Мікалаем Радзівілам Чорным (1515—1565), які блізу 1560 года запрасіў яго да сябе ў Клецц прапаведваць сярод ягоных падданых Словам Божае.

Клецкі перыяд, што працягваўся ад 1560 да 1565 года, у жыцці асветніка стаў вельмі плённым. С. Будны падрыхтаваў тут славетны “Катэхізіс” (Нясвіж, 1562) і “Апраўданне грэшнага чалавека перад Богам” (Нясвіж, 1562). Яны прынеслі яму вядомасць у Вялікім Княстве Літоўскім, Масковіі ды Польшчы. “Катэхізіс”, дарэчы, быў выдадзены на срэбкі Радзівіла, а “Апраўданне грэшнага чалавека перад Богам” — коштам нашага другога не менш вядомага дзяржаўнага і культурнага дзеяча Астафея Валовіча, які, да таго ж, ахвяраваў значную суму грошай на заснаванне друкарні ў Нясвіжы.

Па з’яўленні твораў С. Буднага на яго пачаліся нападкі з боку каталіцкіх і праваслаўных аўтараў. Нядобразычлівыя абвінавачанні асветніка ў схільнасцях да юдаізму і сувязях са “старазапаветнікамі”, што вызнавалі Майсеева пяцікніжжа і адмаўлялі вучэнне Хрыста. С. Будны даў арыгінальны адказ сваім апанентам. Ён пераклаў на польскую мову і выдрукаваў твор старажытнага багаслова Юстына “Размова з Трыфанам Яўрэем” (Нясвіж, 1564), які акурат быў скіраваны супраць юдаізму. (Унікальны паасобнік гэтага твора знойдзены мною ў Санкт-Пецярбургскай бібліятэцы Акадэміі навук. — І.С.). У прадмове да гэтага твора С. Будны яшчэ раз сфармуляваў сваю тэалагічную дактрыну, цалкам адмежаваўшыся ад “старазапаветнікаў”. Блізу 1566 года пасля смерці апекуна Мікалая

## “НЕ ЗАКАПАЎ СВАЙГО ТАЛЕНТУ...”

Радзівіла Чорнага С. Будны пераязджае ў Холхаву — маёнтак Ганны Кішчынай, куды яго ласкава запрасіла гаспадыня. На працягу чатырох год асветнік узначальвае Холхаўскі арыянскі збор, наведвае шэраг пратэстанцкіх Сінодаў — у Венграве (1567), Скрыне (1567), Іўі (1568), дзе выступае па шматлікіх пытаннях унутранага жыцця Рэфармацыйнай Царквы. У 1569 годзе ён апублікаваў тэалагічны трактат “Аб зачатці сына Божага”. У Холхаве С. Будны завяршыў працу над падрыхтоўкай Апокрыфаў і кніг Новага Запавету, якія надрукаваў у 1570 годзе ў Нясвіжскай друкарні Даніэля Лянчыцкага.

Вядома, і ў гэты час асветніка не пакідалі ў спакоі ягоныя праціўнікі. Так, Пётра Гоняд — аўтар шэрагу тэалагічных трактатаў, выдадзеных у Венграве ў славетай друкарні Яна Кішкі, абвінаваціў С. Буднага ў “збонстве”. У адказ на новыя паклёпы асветнік мусіў неадкладна падрыхтаваць і выдаць у Берасцейскай друкарні твор “Аб асноўных артыкулах веры” (1570).

На пачатку 70-х гадоў XVI стагоддзя С. Буднаму зноўку давалося шукаць прытулак, каб, па яго ж словах, “не закапаць свайго малаго таленту ў зямлю”. Ён пераязджае ў Заслаўе да Яна Глябовіча, менскага кашталіна і вялікакняскага скарбніка. Тут ён жыве каля двух год і нарэшце завяршае працу над перакладам біблейных кніг Старога Запавету. З просьбай аб выданні Святога Пісання ён звярнуўся да Альбрэхта і Гектара Кавячынскіх, якія на той момант, пасля смерці брата Мацвея, сталі ўласнікамі Нясвіжскай друкарні. З Нясвіжа яны перавезлі друкарню ва Узду, дзе і друкаваўся ў 1572 годзе поўны пераклад Бібліі, ажыццэўлены нашым асветнікам. Праўда, браты Кавячынскія, паводле сведчанняў Буднага, пры выданні новазапаветных кніг вельмі гупсавалі іх і “выправілі” на свой лад шэраг вершаў.

Найбольш плённым у жыцці С. Буднага было дзесяцігоддзе, ад 1572 да 1582 года, калі ён жыў у

Лоску, у доме Яна Кішкі. Гэты па-еўрапейску асвечаны мецэнат прыдаў Нясвіжскую друкарню ў братаў Кавячынскіх і перавёз яе ў свой маёнтак. Акурат у Лоску наш асветнік у 1574 годзе перавыдаў Новы Заповіт, унёсшы прыкметныя карэкціроўкі ў ранейшы пераклад. Гэтае выданне атрымала надзвычай высокую ацэнку еўрапейскіх тэалагаў, бо ў часе яго падрыхтоўкі Будны прарабіў велізарную тэксталагічную працу, выкарыстаў літаральна ўсе папярэднія выданні Апостальскага Письма і шматлікія рукапісныя варыянты на іўрыце, лаціне, грэцкай, нямецкай і царкоўнаславянскай мовах. Новы Заповіт у перакладзе Буднага з ахвотай набывала беларуская шляхта, асвечаныя іншаземцы і бібліятэкі еўрапейскіх універсітэтаў.

У лоскі перыяд С. Будны пераклаў на польскую мову і выдаў твор Эрнеста Варамунда Фрыза “Аб фурыях, альбо французскім шаленстве” (Лоск, 1576). Тут жа ім быў падрыхтаваны галоўны тэалагічны твор “Аб асноўных артыкулах хрысціянскай веры” (Лоск, 1576). У ім С. Будны выступіў з крытыкай вучэння аб Тройцы, прапанаваў новае разуменне Бога і Хрыстовай Царквы, выказаў арыгінальныя хрысталагічныя ідэі, сутнасць якіх выклаў у Сімвале веры. Каб наблізіць чытача да разважанняў Буднага, прыгадаў ўрываак з ягонага Сімвала веры, дзе якраз вядзецца гутарка пра сына Божага. “Вызнаю аб Хрысту Пану, народжаным Марыяй, — паведамляецца ў ім, — што Ён ёсць уласны Сын Божы, адзінародны і першародны, больш мілы Богу ніж усё іншыя стварэнні. Ён знаходзіўся сярод людзей і быў у вобразе альбо ў кштальце Божым; чыніў нечужаныя чуды і дзівосы; вылучаў усялякія хваробы; адганяў ад людзей Д’ябла, загадваў ветру і мору. Калі ж за нашых грахі мусіў быць ахвяраваны, тады прыняў на сябе вобраз нявольніка і зведаў цялесныя пакуты, як і кожны чалавек. Нібы не маючы анікае моцы, Ён дзаволіў вязаць сябе, судзіць, біць, крыжаваць і забіць. Бог даў яму вечнае жыццё, уваскрэсіў яго, паставіў судзіць у сталіцы Давыдавай, зрабіў нашым пастарам,

настаўнікам, кіраўніком, панам, гетманам, каралём, ахвярнікам, уваскрэшаннем, справядліваасцю, мудрасцю, пасвячэннем і выкупленнем, вінным дрэвам, стваральнікам Новага Запавету, галавою і Богам нашым. Не таму, што з Ягонай (Богавай. — І.С.) існасці спрадвечу нарадзіўся, а таму, што Ён даў Яму ўсю ўладу на небе і на зямлі, узяў Яго над усімі людзьмі і анёламі, падараваў яму імя, якое вышэй за іншыя імёны, пасадыў на нябесах праваруч Сябе і Ён будзе з намі да сканчэння веку. Цераз Яго хоча Бог уваскрэсіць усіх людзей і будзе судзіць іх, каб кожны за свае ўчынкi — добрыя альбо злыя — атрымаў адпаведны ўзнагароды. Святое пісанне прыпісвае Яму ўсе тытулы. Але нідзе не называе Яго стваральнікам усяго існага, усемагутным і адзіным праўдзівым Богам, паколькі гэты тытулы належаць толькі самому Богу-Айцу”.

С. Буднага, вядома, хвалявалі не толькі тэалагічныя праблемы, але і вострыя пытанні грамадскага жыцця, тым больш, што ў другой палове XVI стагоддзя ў Беларусі пашырылася вучэнне анархістаў — Якуба з Калінаўкі, Яна Немаеўскага, Пётры Гоняда, Паўла з Візны, Марціна Чаховіца ды інш., што прапаведвалі камуністычныя ідэі паўсюднай сацыяльнай роўнасці хрысціянства. “Сапраўдныя” паслядоўнікі Хрыста, якімі лічылі сябе анархісты (гэтак трапіла іх ахрысціў Будны) патрабавалі ад усіх заможных людзей неадкладнага продажу сваёй маёмасці ды падзелу грошаў між жабракамі, даводзячы, што першыя хрысціянне мелі ўсе агульнае. У іх уяўленні дасканалае грамадства — гэта грамадства бедных і ўбогіх. Дасягненне роўнасці ў галоце і нэндзы — вось, на іх думку, той адзіны ідэал і галоўная мэта, да якой належыць імкнуцца. Ідэі беларускіх аскетаў-камуністаў, вядома, не былі новай ў гісторыі грамадскай думкі. Яны мелі месца ўжо ў апакрыфічным Евангеллі Тамаша і Евангеллі Яўрэя, а гэтаксама ў падрабным Вучэнні дванаццаці Апосталаў.

Найбуйнейшы аналітык XVI стагоддзя С. Будны, пазнаёміўшыся з асноўнымі тэзісамі новага, а дакладней, адноўленага вучэння,

адразу адначыў яго гістарычную бесперспектыўнасць і ў піку яму прапанаваў уласную сацыяльную мадэль развіцця грамадства ды аптымальны механізм яго рэгулявання, які акурат прадугледжваў мірнае суіснаванне розных сацыяльных групак без раптоўных, рэвалюцыйных пераўтварэнняў.

У “Катэхізісе” і “Апісанні Іўеўскага Сіноду 1568 года” беларускі мыслівец выступіў з доказамі не толькі непазбежнасці, але і неабходнасці сацыяльнай няроўнасці, сцвярджаючы, што ні Хрыстос, ні Апосталы ніколі не патрабавалі знішчэння багатых ды прыватнай уласнасці. Кожны чалавек, падкрэсліваў Будны, можа мець маёмасць любых памераў, абы толькі яна была набыта сумленным шляхам і каб яе ўладальнікі не забываліся даваць міласціну ўбогім і тым, хто жыве ў нястачы.

С. Будны гэтаксама выступаў у абарону ўраду і дзяржавы, да ліквідавання якіх заклікалі анархісты.

Сваю сацыяльную дактрыну С. Будны найбольш поўна выказаў і абгрунтаваў у зборніку твораў “Аб свецкай уладзе” (Лоск, 1583), а гэтаксама прадмовах да кнігі Анджэя Фрыча Маджэўскага “Аб выпраўленні дзяржавы” і Якуба Палеолага “Абарона правільнага погляду на ўладу”.

У 80-я гады XVI стагоддзя ў арыянскім руху запанавалі прадстаўнікі радыкальнага крыла. Памяркоўныя сацыяльныя ідэі С. Буднага, натуральна, не знайшлі ў іх падтрымкі. Асветнік у 1582 годзе быў адлучаны ад Збору і мусіў пакінуць Лоск.

Некi час ён жыў у Полацку, пасля ў Іўі, дзе прапавяла вядома арыянская акадэмія. Апошняя гады асветнік правёў у Вішневе (цяпер Валожынскі раён), дзе і памёр 13 студзеня 1593 года.

Чалавек універсальных ведаў, таленавіты пісьменнік, прафесійны перакладчык, неардынарны прапаведнік ды выдатны філосаф С. Будны зрабіў неверагодна шмат дзеля беларускай, славянскай і ўсёй еўрапейскай культуры. Праз увесь свой век ён без спыну пашыраў гуманістычныя ідэі, страсна абараняў веды і навуку, шукаў шляхі ўдасканалення асобы і грамадства. Мусіць, з тае прычыны да ягонай спадчыны ніколі на працягу стагоддзяў не знікала і не знікае цікавасць нашчадкаў.

Іван САВЕРЧАНКА.



Тысяча дзевяцьсот дзевяноста тры гады таму Іаан Хрысціцель ахрысціў у Гардане Ісуса Хрыста. Вада ракі, стаўшы свяшчэннай, амыла таго, на кім не было ніводнага граха, і вось ужо амаль два тысячагоддзі ўсе праваслаўныя хрысціяне святкуюць гэтую падзею і асвячаюць ваду, якою карыстаюцца і ў полі, і ў доме.

Можна даць шмат тлумачэнняў узросшай “рэлігійнасці” нашага народа. Але ж, калі на душы лёгкая і ўсё навокал добра, не цягне некуды ісці і выказаць падзяку за добры настрой. А вось калі прыцісне жыццё, зашчыміць сэрца і стане белы свет нямілы — тады і задумаешся, куды бегчы за паратункам. А сёння хочацца часам запытацца словамі свяшчэннага пісання: “Ці ж не пераўтварыў Бог мудрасць свету гэтага ў яго вар’яцтва!”. Але ж калі нават і так, то, відаць, і ў гэтым ёсць нейкі сэнс, трэба толькі зразумець, у чым ён...

Фота Віктара СТАВЕРА.

ВЫДАДЗЕНА БЕЛАРУСКІМІ ВЫДАВЕЦТВАМІ

ШКАДА, ШТО МАЛА...

З непрафесійнымі пісьменнікамі мне даводзілася сустрэцца не раз. Здаралася, дапамагаў ім апрацоўваць матэрыялы, рэдагаваў рукапісы. І стаўлюся я да такіх людзей з вялікай павагай. Падкупляе ў іх работах не дасканалы стыль, не сакавітая мова, бо якраз гэтага і няма, а прастата выказвання, даступнасць зместу для чытача любога рангу, уменне данесці да нас самае-самае, што набалела, што выпакутавана, што ляжала на душы не год і не два.

...Працуе на гадзінніковым заводзе Аляксандр Ахраменка. Шмат гадоў займаецца грабным слаламам. Не раз бачыў яго на турысцкіх злётах.

Неяк падшоў Аляксандр да мяне і падзяліўся сваімі думкамі: — Грабным слаламам хочучы займацца многія, а з чаго пачынаць, не ведаюць. Няма неабходнай літаратуры. Можна дапамагчы ім і выдаць нешта накшталт брашуры?

Ідэя добрая. Насцярожвала толькі слова — “брашура”. Такого плана выданні па многіх відах спорту ўжо ёсць. Але гэта метадычная літаратура, дапаможнікі для “вузкага кола спецыялістаў, трэнераў. А што, калі адысці ад агульнапрынятых канонаў? І я выказаў сваю думку Аляксандру Ціханавічу.

Гэты неспакойнай душы чалавек гарача ўзяўся за справу: перагледзеў дзiesiąткі спартыўных айначын і замежных часопісаў, дапаможнікаў, сустрэўся са спецыялістамі...

І вось у мяне ў руках блакітнага колеру выданне. Невялікае па памерах, някідкае знешне па афармленню. Але як лёгка, з цікавасцю чытаецца!

Аўтар расказвае, як нарадзіўся грабны слалам. Спачатку ён быў не спортам, а жыццёвай неабходнасцю: “Доўгія гады, пачынаючы

з 1638-га, паміж Швецыяй і Фінляндыяй была устаноўлена па моры рэгулярная дастаўка pošты... Пазней, у 1974 годзе, традыцыя аднавілася, але ўжо ў новай якасці — спартыўнай”.

Грабны слалам хутка развіваўся, з 1949 года пачалі праводзіцца чэмпіянаты свету. Аляксандр Ахраменка коратка расказвае аб іх, у тым ліку і аб Алімпійскіх гульнях 1972 года, калі ўпершыню гэты від спорту быў уключаны ў праграму.

Рана пачалі праводзіцца гонкі грабцоў і ў Расіі. Афіцыйнае павядамленне аб гэтым датуецца 1773 годам. У савецкі перыяд колькасць аматараў грэблі значна ўзрасла. Цэнтрам падрыхтоўкі спартсменаў стала Латвія. Асаблівага поспеху тут дамаглася неаднаразова пераможца ўсесаюзных турніраў і першынстваў Бірута Кемерэ. Але, як адзначае аўтар, “нашы спартсмены яшчэ не складаюць пэўнай канкурэнцыі на міжнародных спаборніцтвах”.

Цяпер адбылося раздзяленне СССР. Спартсмены былых рэспублік выступаюць асобнымі камандамі ў многіх спаборніцтвах. На жаль, у грабным слаламе, у адрозненне ад барацьбы, лёгкай атлетыкі і іншых відаў, Беларусь таксама не канкурэнт замежным зборным. Якія ж перспектывы тут?

Вялікая, сцвярджае ў сваім выданні “Грабны слалам” А. Ахраменка. Паміж Заслаўскім і Драздоўскім вадасховішчамі пад Мінскам быў пабудаваны штучны канал — адзіны ў былым СССР для слалама на байдарках і каноэ. Ёсць і вопытныя (хаця і мала!) спартсмены, трэнеры: Валерый



Маскалёў, Таццяна Судаленка, Алена Курзіна і Сяргей Бакіноўскі. Апошнія — члены зборнай былога СССР.

“Грабны слалам” — добра ілюстраванае выданне. Тут змешчаны фота лепшых спартсменаў, спартыўныя трасы, а пачынаючыя спартсмены знойдуць для сябе і рэкамендацыі: якія патрэбны лодкі, якая экіпіроўка, даецца геаграфія натуральных водных трас Беларусі.

Адразу зробім агаворку: гэтае выданне вы не знойдзеце ў кнігарнях, нават у сталічных. Тэрэж дзве тысячы экзэмпляраў (выпушчана выдавецтвам “Беларускі Дом друку”) не змог задаволіць попыт чытачоў.

Напрошваецца вывад: патрэбна перавыданне “Грабнага слаламу”. І тут выявілася, што пакуль яго не будзе.

Нядаўна аўтар атрымаў патэнт на выданне часопіса. Ён будзе ахопліваць пытанні развіцця не толькі грабных відаў спорту, але і водных лыжы, і спаборніцтваў яхтсменаў, і многае іншае.

Яўген ІВАНОЎ.

У ВАШУ КАЛЕКЦЫЮ  
УПЕРШЫНЮ

У беларускай пошты і філітэлістаў цяпер усе выпускі новыя, і да ўсіх гэтых выпускаў падыходзіць слова — упершыню. Выдадзены першы канверт беларускай пошты да юбілею аднаго са старажытных гарадоў рэспублікі. Горад на Сожы — Гомель адзначыў у верасні сваё 850-годдзе. На малюнку канверта адна з вуліц горада і надліс у рамцы з беларускага арнаменту — “Гомель 850 гадоў”. Амаль у гэты ж час адзначаў сваё 850-годдзе другі горад — Рагачоў. І да гэтага юбілею быў выдадзены канверт. Але на “рагачоўскім” канверце яшчэ марка з надлісам “Пошта СССР”, а на “гомельскім” — марка з “Пагоняй” і надлісам “Беларусь”. У гонар юбілеяў на паштамтах абодвух гарадоў праводзілася спецыяльнае гашэнне карэспандэнцыі юбілейнымі штэмпелямі. Абодва штэмпелі маюць надліс “Рэспубліка Бела-

русь”. Гэта першыя спецыяльныя штэмпелі з такімі надлісамі, якія скарыстоўваліся за межамі сталіцы рэспублікі. Я ўжо паведамляў у сваіх матэрыялах, што ў 1989—1991 гадах Міністэрства сувязі СССР па заказу пошты Беларусі выпусціла тры канверты з адлюстраваннем старажытнага герба Беларусі — “Пагоня” і гербаў старажытных гарадоў рэспублікі. На гэтых трох канвертах яшчэ была надрукавана марка з надлісам “Пошта СССР”. Міністэрства сувязі рэспублікі прадоўжыла гэтую цікавую гербавую серыю канвертаў. Нядаўна паступіў у паштовае абарачэнне канверт, на малюнку якога паказаны шэсць старадаўніх гербаў гарадоў і мястэчак Беларусі. Адны з іх, як Быхаў, Лепель, Сураж, больш вядомыя, іншыя — Радунь, Гародня і Прывалка — менш. Аўтар гэтага канверта вядомы беларускі гісторык-геральдыст

А.Цітоў, перамалёўку афармляў мастак А.Каршуноў (ён жа маляваў і папярэднія два канверты з гербамі).

Старажытны Быхаў вядомы з XIV стагоддзя. У 1781 годзе ў горада з’явіўся герб — на чырвоным полі дзве перакрываючыя чыгунныя гарматы. Першыя даныя аб Лепелі адносяцца да 1439 года, калі сяло Стары Лепель было падаравана віленскаму касцёлу. Герб Лепеля — сярэбраны яздок на чырвоным полі, атрыманы ў 1852 годзе, увенчаны гарадской каронай. Сураж быў заснаваны ў 1564—1565 гадах. На гербе горада — крапасная сцяна з трыма вежамі. Сёння Сураж — гарадскі пасёлак у Віцебскай вобласці.


Аб вёсцы Прывалка, што ў Гродзенскай вобласці, сёння мала хто ведае ў рэспубліцы. Але гэта старадаўняе сяло вядомае ў летапісах з XVI стагоддзя і ў 1792 годзе атрымала свой герб. Вёска Гародня ўпамінаецца ў гістарычных дакументах пад 1448 годам. Цяпер гэта цэнтр сельскага Савета ў Столінскім раёне на Брэсцчыне. Герб з адлюстраваннем лася з залатымі рагамі быў пацверджаны ў 1792 годзе. Герб Радуні з адлюстраваннем чырво-

нага рака таксама быў пацверджаны ў 1792 годзе. Гарадскі пасёлак Радунь вядомы з 1387 года. Сёння гэта цэнтр пасялковага Савета і калгаса “Радунскі” ў Воранаўскім раёне Гродзенскай вобласці. Тры гэтыя гербы зацверджаны ў 1792 годзе — значыць канверт выдадзены як бы да 200-годдзя іх існавання.

І яшчэ аб адным канверце, выдадзеным поштай рэспублікі, я б хацеў расказаць. На ім змешчаны партрэт жанчыны, імя якой вядома далёка за межамі нашай рэспублікі. Гэта 3.Тусналобава-Марчанка, ураджэнка Віцебшчыны, ганаровы грамадзянін Полацка,

Герой Савецкага Саюза. У гады апошняй вайны старшыня медыцынскай службы 3.Тусналобава вынесла з поля бою 128 раненых, адна з многіх ваенных медыцынскіх сяцёр у былым Савецкім Саюзе, узнагароджаная медалём Міжнароднага Чырвонага Крыжа імя Флорэнс Найтынгейл. У лютым 1943 года атрымала цяжкае раненне, абмарожана, страціла рукі і ногі. Словам і справай працягвала змагацца з акупантамі.

Леў КОЛАСАЎ.



<p>Рэдактар Вацлаў МАЦКЕВІЧ</p> <hr/> <p>ЗАСНАВАЛЬНІК:</p> <p>Беларускае таварыства па сувязях з суайчыннікамі за рубяжом (таварыства “Радзіма”).</p>		<p>НАШ АДРАС:</p> <p>220600, МІНСК, ПРАСПЕКТ</p> <p>Ф. СКАРЫНЫ, 44.</p> <p>ТЭЛЕФОНЫ: 33-01-97, 33-02-80, 33-03-15, 33-16-56, 33-07-82.</p>	<p>Пазіцыя рэдакцыі і аўтараў, матэрыялы якіх друкуюцца на старонках “Голасу Радзімы”, не заўсёды супадаюць.</p> <hr/> <p>Газета аддрукавана ў друкарні “Беларускі Дом друку”</p> <p>Тыраж 5 000 экз.</p> <p>Індэкс 63854. Зак. 112.</p> <p>Падпісана на друку 25.01.1993.</p>
---	--	--	--